

باتۇر جان ئاتا خان

تاجىكىستان يۈرۈشىدە مەن

قەشقەر ئۇيغۇر نەشرىياتى

قۇياش قوغلاپ ماڭغان كىشلەر،
مېنىڭ ساددا، سەممى خەلقىم.
ئاپئاق قار - مۇز ئويغان نەقىشلەر،
ئۇنىڭ قەلبى، يۈرىكى بەلكىم.



باتۇر جان غاتاخان

تاجىكىمنىڭ يۈرىكىدە مەن

(شېئىرلار توپلىمى)



قەشقەر ئۇيغۇر نەشرىياتى

图书在版编目(CIP)数据

塔吉克人心目中的我：维吾尔文/巴吐尔江·阿塔汗
著 - 喀什：喀什维吾尔文出版社，2008.12

ISBN 978 - 7 - 5373 - 1743 - 6.

I.塔… II.巴… III.诗歌 - 作品集 - 中国 - 当代 - 维吾尔语 (中国少数民族语言) IV.I227

中国版本图书馆CIP数据核字(2008)第213858号

责任编辑：齐曼古丽·阿吾提

责任校对：拜合提亚尔·阿布力米提

塔吉克人心目中的我

巴吐尔江·阿塔汗 著

喀什维吾尔文出版社出版发行

(喀什市塔吾古孜路14号 邮编：844000)

各地新华书店经销

喀什维吾尔出版社印刷厂印刷

850×1168 毫米 1/32 开本 4.875 印张 3 插页

2008年12月第1版 2008年12月第1次印刷

印数：1 ——— 3000 定价：10.00 元



باتور جابر ئاناخ

مۇندەرىجە

- 1 قارلىغانچنامە
- 2 زۇمرەتتەك ئارچىلار قىيادا مەۋلان
- 3 كىرىپكىڭ ئوق ئاتار، شەۋقى ئالار جان
- 4 ھاسىدىن دېرەك
- 5 چوڭ بولغاننىڭ تارتىم دەردىنى
- 6 جاھانغا ئىشەن
- 8 ئىككى رەقىب رەڭ بېرىدۇ ئالەمگە
- 9 سېنى دەپ
- 10 سېلىكەي كۆكسۇڭدە چوغ چىشلىگەن ياز
- 11 مېھرىدە قېپقالسۇن سوغۇلماس دەريا
- 13 قىشتىن قېچىش
- 14 كۈنلەرگە باقمەن كۈيلىرىم بىلەن
- 15 ياز
- 16 ئەرنىڭ تۈزى
- 17 ئوتنامە
- 18 چاقماق
- 19 رەھىمىتىم كۆپ ئەنئەنە ساڭا
- 21 ئىنتىلىش
- 22 تاجىكىنىڭ ئۆلى
- 24 كېچە مېنى قىلىۋالدى غۇنچە
- 25 ئىشەنمەسلىك چۈشسە ئارىغا

- 26 شائىرىم دەپ ئېتىراپ قىلسا دىلداشلار.
- 30 ياتسىرايسەن نېمىشقىكىن تاڭ
- 31 ھايات
- 32 ئاقماقتا تۇيغۇلار باغرىمدا يورۇپ.
- 33 ئۆزىنى سوراڭ ئاقىل، مەرد دېگەن.
- 34 «خۇش ئامەدى» دېگەن ئاشۇ سۆز
- 35 ۋاپاسىزلىق
- 36 گۈزەل ئىدى ئاشۇ چاغلار بەك.
- 37 كۆنۈپ كەتتىم.
- 38 نازىلە
- 39 ئۆزۈڭ ئۆچۈر
- 40 بوۋاي
- 41 قوتاز
- 42 ياشاش دېگەن رىقابەت.
- 43 ئىككىنچى چارە
- 44 كىلىنلانغان يۈرەك
- 45 بىر ئەمەلدار «شائىر»غا
- 46 قالارمىز شۇندىلا ھاياتقا يېقىپ
- 47 كونا جاي
- 48 قاردىكى سېغىنىش
- 50 نېمىنى دەپ
- 51 باھارغا قىياس قىل سەن مېنى پەقەت.
- 52 ئەۋلادقا قالسۇن
- 53 كۈلكەمدە

- 54 باشلىق ساڭا يارايىمەن قاچان
- 55 ئەزرائىل
- 56 ياشلىق تەزكىرىسى
- 57 لايىقەتلىك ئەر دېمە مېنى
- 58 سېنىڭ شەكلىڭ
- 59 ئۈركۈيمەن ئۆزۈمنىڭ ئۈنىدىن ھەتتا
- 60 ئاداققى كۈتۈش
- 61 تاش ئادەم
- 62 بۈركۈتكە
- 63 كەنت كېچىسى
- 64 پىنھاندىكى چاقىرىق
- 65 ئىنتىلىش
- 66 يامغۇرلۇق كۈن
- 67 ئىككىنچى قەۋەت
- 68 بىغۇبار قۇشلاردەك ئاقماقتا پەسىل
- 69 زەنجىر
- 71 ياشلىققا شىۋىرلاش
- 72 ئۆلسەم
- 73 كۆرۈنگەن تاغ
- 74 كېرەك ساڭا غەيرىتىم
- 75 بۇ ئەمەس مېنىڭكى ياشلىقىم، ئەي جان
- 76 قايتىپ كەلسە بالىلىقىمىز
- 77 بولالامسەن شائىرغا ئايال
- 78 شائىرلىقىم چانار ئالدىڭدا

- 80 يېشىل مۇھەببەت
- 82 ھىجران ناخشىسى
- 83 يوقاتمايمەن ئالدىراپ
- 85 پاتراق تويۇڭ بولسىكەن دەيمەن
- 86 ئۆزگىنى كۆر، ئۆزۈڭنى كۆزەت
- 87 جۇۋان قەسدىسى
- 88 قايتۇرۇپ بەر ...
- 89 بەخت ۋە بەختسىزلىك
- 90 سەن قەلبىمنىڭ قۇياشى بىراق
- 91 ئىنساپسىزغا
- 92 مەڭگۈلۈك سۆيۈش
- 94 مۇھەببەت
- 95 كىچىككىنە خوشلىشىش چېيى
- 97 ياشلىرىمدەك كەلمەكتە ئېقىپ
- 98 ئۆمرۈڭدىن پۈتكىن داستان دەپ
- 99 سالام ساڭا سۆيۈملۈك ئەتە
- 100 سېغىنىش
- 101 سەن بار ياققا سالىمەن نەزەر
- 102 تاغ بالىلىرى
- 104 غەلبەڭگە تەۋەررۈك ئاپئاق چاچلىرىڭ
- 105 ئۆز بەختىمنى ئۆزۈم تاپمەن
- 106 ئاپئاق ئايدىڭ دۇنيا ياراتقىن

- 107 قالاقلق
- 108 قار ۋە مۇزدا يۇيۇنار قىشلاق
- 109 يۈرەكتە چايقىلىپ ئوغۇزدەك باھار
- 110 گە ...
- 111 تېڭىرقاش
- 112 تۇغۇلمىغان بەختنى تۇغۇپ
- 114 بىر سۆيگۈ بار قەلبىمدە يارقىن
- 115 باشقىلارنىڭ بولۇپ كەتتىڭ، ھەي
- 116 سوغۇق سۆيۈلۈش
- 117 تۆتىنچى ماي سائەت ئىككىدە
- 118 ئامەت
- 119 ئۈچىنچى شەخسنىڭ قەلبىدە
- 120 بەلكىم ئەمدى شۇنداق قېرىپ كېتىمەن
- 121 يەتمىگەندە ئاشۇنداق
- 122 بىز ئۇچراشتۇق ئاخىرى يەنە
- 123 گۇۋاھلىق بېرەلمەس ساڭا ۋە ماڭا
- 124 رۇس قىزىغا ئوخشايسەن بىراق
- 125 ماڭا مېھرىڭ ئاشۇمۇ سېنىڭ
- 126 «ياق» دېگەن سۆزۈڭدىن
- 127 بەخت دەيمەن
- 128 قۇياشقا تۇتاشقان روھ (تارىخىي داستان)



قارلىغاچنامە

قارلىغاچلار كەلمەكتە ئۇچۇپ،
ئىزدەر ئەنە كۆمۈلگەن داننى.
كۈنلىرىمنىڭ باغرى بەك يۇمشاق،
باقار يۈكسەك بىلىپ ئىنساننى،

باھار بەرگەن تەلەينى مىنىپ،
ئوينار غەمسىز، شۇ قەدەر ئەركىن.
قارلىغاچلارغا كېلىدۇ زوقۇم،
بەرمە تەڭرىم بۇ زوققا تەركىن.

قارلىغاچلارغا كېلىدۇ زوقۇم،
ئۆي ياسايدۇ ھويلامدا تېخى.
كۈنلىرىمنىڭ مېھرىنى ئۇتۇپ،
قىلىپ قويدى مېنىمۇ سېخى.

باھار بىلەن كېلىدۇ ئۇلار،
ئۆزىتىمەن باھارنى بېرىپ.
كەلگىن دائىم قارلىغاچلىرىم،
كۈتۈش دېگەن كەتمەيدۇ قېرىپ.

زۇمرەتتەك ئارچىلار قىيادا مەۋلان

زۇمرەتتەك ئارچىلار قىيادا مەۋلان،
يىلتىزلار ئەمرىدە ئېرىگەن مەرمەر.
يېشىللىق مەۋجىدە سەمىرىدۇ ئېھسان،
ئۆچىدۇ ئىسرىققا پۈركەنگەن يەللەر.

بۈركۈتلەر پەرۋازى بوشلۇقتا سەيلان،
دىللاردا سايىسى قىلىدۇ جەۋلان.
تەبىئەت ئانىنىڭ چۈشىدە ئايان،
قۇچاقلاپ ئۇخلايدۇ چوققىلار مانان.

يېشىللىق قەلبىدە، ئەمەس ئۇ نىقاب،
ياپىيىشل ئەزاننى تۈۋلايدۇ قىش-ياز.
ئوقلارنىڭ پىتتىسى باغرىنى تىلغاپ
ئۆتسىمۇ، تىك، مەغرۇر يەنە سەرۋىناز.

نېچۈن ئۇ پەرۋىشسىز شۇ قەدەر غىلمان،
سوئاللار چەشلەر دان تۇرقىغا قاراپ.
ئۇنىڭ ئوق يىلتىزى تاشنى قارىمىغان،
نېچۈن ئۇ تومۇزدا بولمايدۇ كاۋاپ.

شۇنداق بىر ھەقىقەت سالىدۇ گىرە:
«سۇ، ھاۋا، يەر، گىياھ سىڭىشسە ئۇيقاش.
ھاياتلىق تۇغىيانى تۇرىدۇ ئۆرە،
ھەممىنى مۇھەببەت قىلار قەلەمقاش».

كۈرپىكىڭ ئوق ئاتار، شەۋقى ئالار جان

سۇباتىڭ خۇشروھتىن توقۇلغان زەرباپ،
كۈرپىكىڭ ئوق ئاتار، شەۋقى ئالار جان.
سەن ئۈچۈن يېزىلار ھەر قۇر، ھەممە باب،
گۈللەردەك ئېچىلار دىلدىكى ئارمان.

قۇرغۇيدەك جىلۋەڭدە تىرىملاپ دىلنى،
تىنچلىقىم باغرىغا ئۇيۇتسەن قان.
ئالمنى ئۈزىدۇ مىنگەنلەر پىلنى،
ئەكسىچە يايقلار پاخشى ھەرقاچان.

دىلىڭنى ئۇتتۇممەن سۆيگۈمنى چىڭقاپ،
لەۋلەردە يالتىرار ئالۇچا ئوماق.
گاھىدا چاقماقسەن، گاھىدا ئاپتاپ،
تاشتەك ھەم قاتتىقسەن، يىپەكتەك يۇمشاق.



ھاسىدىن دېرەك

توۋلايمەن ھەرقاچان ئۆز ئۈنۈم بىلەن ،
تاپمەن بۇردا نان ئۆز تەرىمدە ھەم .
پەقەت شۇ باشقىلار تىكىدۇ كېيەن ،
تەن بەرمەي كۈلىمەن ئەگەردە ئۆلسەم .

ئۆزىنى ئۆزى ئاھ ، يارىتار ئىنسان ،
ئۆز روھىڭ ئۆزۈڭنى قىلار مۇستەھكەم .
بىراۋدىن تىلىگەن بەخت ۋە ئېھسان ،
دېمەيدۇ ھېچقاچان «دەردىڭگە يەتسەم» .

ئۆزلۈكلا نىشانغا باشلايدۇ سېنى ،
تايىنىش — سەن ئۈچۈن ھاسىدىن دېرەك .
ئاقسىغان پۇتلارغا نەزەر سال قېنى ،
بەيگىدە ئۇتۇشقا بولامدۇ كېرەك ؟



چوڭ بولغاننىڭ تارتىم دەردىنى

(مەرھۇم دادام خاتىرىسىگە)

نەزىرىدە كىچىك بالىنىڭ،
ئۆلمەس ئادەم ئەبەدىلەبەد.
«ئۆخلىدى» دەپ بىلىدۇ ئۇنى،
«ئۆلۈش» نېمە بىلمەيدۇ پەقەت.

چىمدىپ قويۇپ مېيىت بۇرنىنى،
يۈگۈرۈپ چىقىپ كېتەر تالاغا.
ئاشۇ بالا بولسام ئىدىمەن،
چۈشكەن غەمىسىز ئۇندا ساماغا.

دادام «كەتمەي» قالارمىدى - ھە،
«ئۆخلىدى» دەپ بىلسە يۈرىكىم.
چوڭ بولغاننىڭ تارتىم دەردىنى،
ۋاقىتسىز ئاھ، سۇندى قاننىم.

دادام كەتتى بىزگە «خوش» دېمەي،
ئالماي تۇرۇپ بالا «قەزى»نى.
يامغۇرلىرى ئاققان كۆزۈمنىڭ،
كىممۇ سورار ئەمدى ئەرزىنى؟!



جاھانغا ئىشەن

مەيلى كۈلدۈرسۇن ياكى يىغلاتسۇن،
سۆيۈملۈكتۈر يەنىلا جاھان.
ھاياتلىقنى كۆكلىتىپ ئۇندا،
ئۆمرىمىزگە پۈتمىز داستان.

گاھ يامانغا كېلىدۇ ئامەت،
ئەتىۋارلىنار ئەسكىلەر گاھى.
ياخشىلاردىن قاچسىمۇ تەلەي،
لېكىن ئېنىق بىر كۈن سېيماسى.

نۇرلىنىدۇ ئالتۇندەك پارلاپ،
كېلەر نۆۋەت ياخشىغا قوشلاپ.
ئوتتا، سۇدا ئۆتكەنلەر مەغرۇر،
ئاشالايدۇ داۋاندىن ئاتلاپ.

بۇ جاھان ھەم سىنايدۇ سېنى،
لازىم شۇڭا، بولمىقىڭ تەمكىن.
ئامەت كەلسە قىنىڭغا پاتماي،
كەتسە شۈكلىپ بولمىغىن غەمكىن.



ئېرىشەلمەس ئاخىرقى نەپكە،
مەۋقەسى يوق ئۆتكەنلەر ھامان.
دەپتىرىگە چۈشەر بىرمۇبىر،
قايسى ياخشى ۋە قايسى يامان.

جاھان ساڭا يازار خۇلاسى،
ھەقىقىتى ئۇنىڭ ساپ، ئادىل.
ئىشەن شوڭا جاھانغا دوستۇم،
گەر ئۆزۈڭنى سانسىڭ فازىل.



ئىككى رەقىب رەڭ بېرىدۇ ئالەمگە

چاقمىقىنى چېقىپ تىمتاس داۋامەت،
ياز ھاۋاسى ئامراق يامغۇر تۈكۈشكە.
ھەيۋىتىدە گۈلدۈرماما ئالامەت،
كۆڭۈللەرنى ئورار ئوماق تەشۋىشكە.

چاشقاق زېمىن كۈلەر زەمزم سۇ ئىچىپ،
بىراق، كەلكۈن ئالار گاھى گېلىدىن.
شادلىق دېگەن تۇرماس دائىم نۇر چېچىپ،
گاھى ئوق بوپ تېگەر قايغۇ نېرىدىن.

تەبىئەتكە ئوخشاش قىسمەت ئادەمگە،
كۈلكە-يىغا چىقار يولغا بىر ئۆيىدىن.
ئىككى رەقىب رەڭ بېرىدۇ ئالەمگە،
ئەنە شۇنداق ئوت ۋە سۇ بوپ مېھرىدىن.





سېنى دەپ ...

سېنى دەپ تىنچ دىلنى قىلدىممەن سەرسان،
سېنى دەپ لېۋىمنى چىشلىدىم قاتتىق.
سېنى دەپ ئىشىكىمنى تاقىدىم ھەرئان،
سېنى دەپ يات لەۋدىن تاپىدىم شادلىق.

سېنى دەپ بىر ساڭا باغلىدىم رىشتە،
سېنى دەپ ياراتتىم گۈزەل ئېتىقاد.
ئەمماكى بىلىدىم سېنى تېخىچە،
كۆرمىدىم ۋەسلىڭدىن قىلچە ئىلتىپات.

سېنى دەپ ئازدىم راست، ئۆزۈمنىڭ شۇرى،
تۈز نىيەت، پاكلىقنى بىلگەچكە مەن تاج.
ئۆچمىسە بولاتتى ھاياتىم نۇرى،
سېنى دەپ ۋىسالىسىز ئاخىر بىئىلاج.



سېلىكەي كۆكسۈڭدە چوغ چىشلىگەن ياز

قەلبىڭدە گۈل بولۇپ ئۈنەي سەرۋىناز،
باھار ئېپ لېۋىڭدە ئالدىمغا كەپسەن.
سېلىكەي كۆكسۈڭدە چوغ چىشلىگەن ياز،
ساپەڭنى ئەپ قاچما مېنىڭدىن قەستەن.

سۆيۈشنى ئۈگىتىپ قويۇپتۇ كۈنلەر،
تەگمە ئۆيۈڭنىڭ كەينىگە ئۆتسەم.
قۇندۇزدەك چېچىڭنى سىلايدۇ تۈنلەر،
يۆلەنگەن شاغلاردا پىشىپتۇ كۆكلەم.

قەلبىڭدە گۈل بولۇپ ئۈنەي دىلخۇمار،
ھەر سەھەر سىمابىتەك شەبنىمىڭنى تۆك.
سەن بەختىم ئېتىزى، تەردىمەن ئىپار،
ئىپار بەر، بەرمىگەن تەسكەن ۋە سۆكسۆك.



مېھرىدە قېپقالسۇن سوغۇلماس دەريا

قالدۇ بۇ جاھان ھەركىمدىن ئېشىپ،
توغراقتەك ئۆمۈرچان قىلماپتۇ ئىگەم.
كېتىدۇ ئۆتكەنلەر تاغلارنى تېشىپ،
كېتىدۇ سۇ كەچمەي چوڭ بولغانلارمۇ ھەم.

بەرھەقتۇر ئالغاننى قايتۇرۇپ بېرىش،
ئالدۇق بىز ھاياتنى قىرقرىپ يىغلاپ.
بەختتۇر چىرايلىق دۇنياغا كېلىش،
بەختتۇر ئاداققى كېتىش ھەم ئۇزاپ.

كېتىمىز، قالدۇ ئىزلارنى ساقلاپ،
بىز سوققان سېپىللار، بىز ئاشقان داۋان.
تىرىكلىك تەختىدە بىر-بىرىن ئاتلاپ،
دىللارنى ئاغرىتىش ھەممىدىن يامان.

ئۆتكەنلەر بار شۇنداق ئەل - يۇرتقا كۆيۈپ،
مېھرىدىن مەڭگۈلۈك گۈللەرنى تەرگەن.
ئۇلارنىڭ روھىنى ئۆتمەكتە سۆيۈپ،
تەھسىن ۋە دۇئالار چىن ئىخلاسلار بىلەن.

ئۆتكەنلەر بار يەنە روھىنى بۇلغاپ،
ئەل - يۇرتنىڭ پاتمانلاپ قارغىشىن يېگەن.



شۇڭلاشقا مەن دەيمەن: قويايلى ئويلاپ،
ياشاشنى گۈللەردەك جەزىدار، لەۋەن.

كېتىمىز ھاياتقا قانماستىن ھامان،
قالدۇ ئۆزىتىپ ئىشكىدە دۇنيا.
ياشايلى كۈلكىدە جاھان ۋە جاھان،
مېھرىدە قېپقالسۇن سوغۇلماس دەريا.





قىشتىن قېچىش

شۇنداق بىر كۈنلەردە قار ياغىدۇ، قار،
مامۇقتەك لېۋىنى زېمىنغا سوزۇپ.
مامۇقتەك لېۋىڭدە ياشايمەن باھار،
كەتمىسە گۈللەرنىڭ قەلبىمدە توزۇپ.

ئورمانلار كىيىدۇ ئاق لباس ئۇندا،
ئاپئاق ئىز كېتىدۇ چىغىر يول بويلاپ.
يۈرىكنىڭ ئېرىيدۇ مەن ياققان چوغدا،
قارشى شىۋاقلار بويىنىنى تولغاپ.

كۈمۈشتەك چاچقۇلار تۆكۈلەر باشتىن،
چۆمىمىز بەختكە، دۇنيانى ئۇنتۇپ.
قېپقالار، چىقالماي بىز سوققان قاشتىن،
قىش بوۋاي تېرىكىپ ھاسسىن تۇتۇپ.





كۈنلەرگە باقىمەن كۈيلىرىم بىلەن

كۈنلەرگە باقىمەن كۈيلىرىم بىلەن،
قەلبىمدە ئامەتلەر ئاچماقتا چېچەك.
ياقماقتا لېۋىنى لېۋىمگە چىمەن،
ئېھ، ئالتۇن يۈگەكتە ئالتۇن كېلەچەك.

كۈنلەرنى ئالدىمىمەن تۈنلەردىن ئۈزۈپ،
ئاقماقتا نۇرلىرى يولۇمدا دەۋرەپ.
قانائەتلىق ھېسلىرىم جاۋاھىر سۈزۈپ،
بۇلدۇقلار بۇلاقلار دىلدا كۈۋەجەپ.

يېزىلدى قۇرلارغا شەبنەمدەك ھېكمەت،
قۇچاقلا روھىمنى چىڭ سىقىپ ۋەتەن.
چاچىمەن دىللارغا سۆيگۈدىن ھىممەت،
كۈنلەرگە باقىمەن كۈيلىرىم بىلەن.



ياز

شۇنچە ئېغىر ياشاشنىڭ يۈكى،
ئەزاسىدىن قۇيۇلىدۇ تەر.
مەن - مەن دېگەن كىشىنىڭ قەددى،
ئېگىلىدۇ ئۆتكەنچە كۈنلەر.

ھارۋىسىغا ماڭىدۇ قېتىپ،
چاپتۇرىدۇ تۇرمۇشنىڭ غېمى.
ئاقساشلاردا قەدەملەر ئېلىپ،
چۆرۈلىدۇ «بەدەل» نىڭ تېمى.

كۈلدۈرسە ئۇ ئاپتاپتەك سېنى،
يىغلىتىدۇ يامغۇردەك ئۈنى.
مۇشەققەتنىڭ دېگىنى ھېساب،
مېڭىشنىڭ شەرت تۇتۇپ قولىنى.

قارا تەرگە چۆمۈلۈشۈڭ بار،
مەنزىلىڭگە بارغۇچە يېتىپ.
چاچلىرىڭنى كۆمەر ئاپئاق قار،
قىشنى بالدۇر پومزەكلەپ ئېتىپ.

ۋايسىساڭمۇ چىدايسەن ئاڭا،
لېكىن يەنە كېچەلمەيسەن ۋاز.
ئاسان ئەمەس ھاياتنىڭ شۇڭا،
ساڭا بىر رەت بېرەلىشى ياز.

ئەرنىڭ تۈزى

كىرگەن چېغىم سۆيگۈ پەسلىگە،
يۈرىكىمگە ئاققان ئاياللار.
خۇش پۇرىقى تارتقان دىلىمنى،
ئېپ كەلگەندە ئۇنى شاماللار.

ئۇسسۇلۇقنى تۇتقان، خۇمار قىپ،
لەۋ ئۇرۇشنى گەر توختاتسا «جەڭ».
يۈرىكىمنىڭ زەمبىرىكىدە،
ئالغان شۇنداق جانانمنى مەن.

ئەرنىڭ تۈزى، تۈزى ئاشۇنداق،
تەڭشىلەرگەن يىگىتلىكىدىن.
بىلەرگەنمىز پىشقان چاغدىلا،
ياشلىق نېمە، شاشلىق نېمىكىن؟



ئوتنامە

يۈرەكلەرنىڭ ئوتى يۈرەكتە،
شۇندىن كېلەر ھاياتلىققا ياز.
كۆڭۈللەردىن سۇ ئىچكەچ كۆڭۈل،
كۆكلەر شادلىق دەرەخلىرى ساز.

يۈرەكلەرنىڭ ئوتى يۈرەكتە،
مېھىر-ۋاپا ئۇندا كۆيگەن چوغ.
ئىللىتىدۇ سوغۇق ئالەمنى،
چىچەكلىتىپ يازلارنى ئۇلۇغ.





چاقماق

ھەربىر قېتىم ئۇرغان لەھزەڭدە،
سىلكىنەر كۆك، سىلكىنىدۇ يەر.
قىلىچسىمان ئەرگەك يالتىراش،
دولقۇن يېرىپ تۆكىدۇ كەۋسەر.

ۋەھىمىگە كۆمۈپ ئالەمنى،
تولدۇرىسەن ئىدىشلارغا مەي.
بۇلۇت چىشلەپ بۇلۇت لېۋىنى،
قىلار ئوتلۇق مۇھەببەتنى ئەي.

كۆتۈرگۈزۈپ يازغا ھامىلە،
سەن ئۇۋاڭدىن چىقسەن شۇنداق.
جۇلا بىرلە ئاسمان ناخشىسى،
دىل تارىمدا ئوينىتار بارماق.



رەھىمىتىم كۆپ ئەنئەنە ساڭا

ھالقىساممۇ ئوتتۇزدىن ئانا،
مەن بارىمەن يۈزۈمنى تەڭلەپ.
سۆيۈپ، ماڭا بېرىسەن يەنە،
ۋۇجۇدۇمغا مېھىر ھەسسىلەپ.

دادا، سەنمۇ قويسەن سۆيۈپ،
پېشانەمگە ئانامدەك تەبىئىي.
ئالدىڭلاردا تۇرىمەن كۈلۈپ،
مەن ئاشۇنداق يەنىلا سەبىي،

سىڭلىم ئۆتەر قولىمغا سۆيۈپ،
ھەم شۇنىڭدەك تامامى قىزلار.
تاجىك ئۆتەر شۇنداق كۆرۈشۈپ،
قوللىرىغا سۆيۈشۈپ تەكرار.

بىزدە بارى ئاشۇنداق يوسۇن،
بىزدە بارى ئاشۇنداق ئەخلاق.
دىلغا شادلىق ئاچىدۇ قويۇن،
ئەنئەنىدىن يورۇپ ھەممە ۋاق.



ئەنئەنىدىن جارىدۇر سۆيۈش،
تەندۇر بۇغا چوڭ - كىچىك ھەممە.
مېھرىبانلىق نۇرىنى كۆرۈش،
ئەنئەنىدىن نېسىپتۇر بىزگە.

رەھمىتىم كۆپ ئەنئەنە ساڭا،
سەندىن تاپقاي تاجىك ئۆزىنى.
بۇ ئۇدۇمنى بىلدۈرەي ئاڭا،
ئوغۇل - قىزىم ئېچىپ كۆزىنى.



ئىنتىلىش

ئالمىسىمۇ مەيلى ھېچكىم ئارىغا،
دۇرۇس بولسام خۇشمەن تەنھا يۈرگەندە.
بولالماسمەن دوست شۇ كۆڭلى قارىغا،
خۇشامەتتە دائىم ساختا كۈلگەندە.

ھايات ئۈچۈن پەقەت بىر رەت كېلىمىز،
نېمىشقىكىن يەتمەك قىيىن قەدرىگە.
بەزىمىزنىڭ دەريا بولسا دىلىمىز،
بەزىمىزنىڭ قۇرت پۈتۈلگەن پەيلىگە.

ۋاپاسىزلىق، ئالدىنىشلار-ئالداشلار،
قەدەمدە بىر كەيپىمىزنى بۇزىدۇ.
خەنجەر ئۇرار يۈرەكلەرگە كۆز ياشلار،
دېمەك ئادەم بىر-بىرىنى ئۈسۈيدۇ.

ساداقەت ۋە مېھىر-ۋاپا ئالىمى،
گاھى قويار ئۆز-ئۆزىنى كاپاتلاپ.
ئىشەنچسىز بولۇپ قالغاچ ئادىمى،
بۇلغانماقتا ئەخلاق، مۇھىت كۈن ئاتلاپ.

ئادىمىيلىك خىسلەت بىلەن ياشىماق،
نەقەدەر بىر بەخت بىلسە ھەر ئادەم.
شۇڭا دەيمەن ئۆز-ئۆزۈمگە: بول يىراق،
بەتقىلىقتىن، بەتخۇيلاردىن سەن ھەردەم.



تاجىكنىڭ ئۆلى

تاجىك — بىز خەقلەر سۆيگۈنىڭ قۇلى،
مۇزتاغ كۈتكىنىدەك قۇياش نۇرىنى.
كۈتىمىز غەمخورلۇقنىڭ تىللالىرىنى،
كۈتىمىز
بەختنىڭ ئىشىكىمىزنى چېكىشىنى،
ئالىي مەكتەپلەرنىڭ تۆۋەن نومۇردا قوبۇل قىلىشىنى،
كۈتىمىز كۈچىمەيلا مىليونېرغا ئايلىنىشىنى ھەم.

تەمە

پاتقىققا كىرمەكتە سۆرەپ
بىزنى، سۆرەپ ماڭغان ئۆكۈز كەتمەكتە جۈدەپ،
مايمۇن چېغىدا دورايدۇ ئادەمنى،
بىز دورايمىز ئۆز-ئۆزىمىزنى.
كىسلارودقا قالدۇق ئۆگىنىپ،
ھاۋانى ئۆز كۈچىمىز بىلەن باقمىدۇق شورا.
تايىنىش — بىز ئۈچۈن ئۆي خىزمەتچىسى،
ياتىمىز شېشىنى تىكلەپ، تەككىنى قىرلاپ.

ئۆتمەكتىمىز

رىقابەتنىڭ تېزىكى بولۇپ،



ئامەت قاچماقتا ئىزى يوقىلىپ،
پۇتلار ئۆز ئىگىسىنى تاپماقتا،
گەۋدىمىز
بىر پارچە پۇت گۆشكە ئوخشاپ قالماقتا.

يول نوسۇلكىسىغا سېلىپ بىزنى،
ساۋابىنىڭمۇ تېشىلدى قوغى.
ئەمدى گەپ ئۆزىمىزدە،
ئەقىلنىڭ ئىچىدىكى كۆزىمىزدە.

تايانمىغىن، ھاساڭنى تاشلا،
نانلار ئۆز ئوچىقىمىزدا يېقىلسۇن.
«تەييار تاپلىق» سۇنسۇن، چىقىلسۇن!

لەھەڭنىڭ يەيدىغىنى بېلىجان،
رىقابەتنىڭ يەيدىغىنى ئەقلى كور، نىمجان.
ئەتراپىڭغا باق، مېڭىشنى ئۆگەن،
جاپانىڭ تەمىنى تېتىشنى ئۆگەن.

كېچە مېنى قىلىۋالدى غۇنچە

شېئىر يازسام يازدىم كېچىدە،
ئۇنىڭسىزمۇ ماڭا يوق ئىمكان.
كۈندۈز خىزمەت، مائاش غېمىدە،
روھىم سەككىز سائەتكە قۇربان.

كېچە ماڭا قالماقتا ئوڭچە،
يېمەكتىمەن ھاياتنى بۇلاپ.
كېچە مېنى ئۆزىگە غۇنچە
قىلىۋالدى، ياتىدۇ پۇراپ.



ئىشەنمەسلىك چۈشسە ئارىغا

ئىشەنمەسلىك چۈشسە ئارىغا،
ئۆچەر يېنىپ تۇرغان مۇھەببەت.
يىراقلىشار دىللار دىللاردىن،
قول بېرىشكەن دوستلار نىھايەت.

ئىشەنمەسلىك چۈشسە ئارىغا،
يوقار شادلىق، بارچە لاتاپەت.
بوزلاپ نەرە تارتقۇسى ھامان،
ئىشكىلەرنى چۇۋۇپ قىيامەت.



شائىرىم دەپ ئېتىراپ قىلسا دىلداشلار

ئۆز يۇرتۇمدا، ئاشۇ تاجىك قوۋمىمدا،
مېنى كۆرۈپ باقمىغانلار تېخى كۆپ.
نامىم يوقتۇر تېخى ئۇلار دىلىدا،
شىراز^① كەبى تۇرالغۇدەك نۇر تۆكۈپ.

تاجىك يۇرتى — قات-قات تاغلار ئارىسى،
ياشار ئۇلار جىلغىلارنىڭ ئىچىدە.
ئۇلار خۇشال ئاۋۇپ بەرسە پادىسى،
ئالسا ھۈزۈر تەبىئەتتىن ئۆزگىچە.

سۈزۈك ئاسمان، زىلال ئېقىن سۇلىرى،
سۈرىتىنى بېرەر ئۇلار قەلبىگە.
يېشىل يايلاق كۈيناز، مەرۋەي گۈللىرى،
چىللاپ تۇرار كۆڭۈللەرنى سەيلىگە.

كىشىنىگەن شۇ ئاتىلىرىنى چاپتۇرۇپ،
ماڭار، ماڭسا قوتازلارنى قىپ «قانات».
سۆڭەك نەينى بەللىرىگە قىستۇرۇپ،
تۇرمۇشىغا ئىزدەر گۈزەل، ئۆز ھايات.

① شىراز — سەئىدى شىرازىنى كۆرسىتىدۇ.



چورۇق كىيگەن پۇتلىرىنى ئۇزىتىپ،
راۋاب چالار يېتىپ شايبى كۆرىمىدە.
بالىلارنىڭ يۈرىكىنى ئويغىتىپ،
ئۇسسۇل بىلەن نۇر تارتىتار ئۆيىگە.

مانا بۇلار مېنىڭ دىلكەش تاجىكىم،
غوۋغاسىدىن تۇرار يىراق جاھاننىڭ.
تۆت پەسىلنى ئۇزىتىدۇ بىتىنىم،
چوغلارنى ئۆچۈرمەستىن قازاننىڭ.

سودا ئۈچۈن بولماس ئانچە پايىپتەك،
ھاجىتىنى چىقىرىدۇ قوي سېتىپ.
ئەنئەنىگە بېقىپ كەلگەن دىل-يۈرەك،
ساددىلىقى تۇرار دائىم ئۇخلىتىپ.

ئىچىپ قوياي قارىماستىن كۆزىگە،
ئاقچا-پۇلنىڭ، تۇرمۇشتا بىپەملىرى.
لېكىن، مېنى تەڭ قىلمايدۇ ئۆزىگە،
يۈرىكىمنى يەيدۇ ئۇلار غەملىرى.

كۆزلىرىمنى يۇمۇپ ئۆتۈش مۇمكىنمۇ؟
نەزىرىمگە چۈشەر بۇنداق ھەرنە ھال.



بۇ دۇنيادا زېھنى ئۆتكۈر- تۇيغۇنمۇ،
يارتالماس ئۆز بەختىنى ئېچىپ پال.

ھۆرمىتىم بار سەپ ئالدىدا ماڭغانغا،
تەشەككۈرنى يازدىم، قىلىپ زور ھەۋەس.
ئىلىم بىلەن ئاشسا كىمكى داۋانلار،
يۈكسىلىشكە ئاساس تاپقاي ھەر نەپەس.

بىزدە بارى ئاددىيغىنا كەپە ئۆي،
ماڭغانلار ئاز قىممىتىنى يارىتىپ.
سەن ئۆزۈڭنى قانچە ماختا، قانچە سۆي،
قۇرال-مىساڭ بىكار بەيگە، ئات سېلىپ.

شۇڭا دائىم بىسەرەمجان ئۆتمەن،
رىقابەتكە چۈشەلمىگەچ چوڭ- كىچىك.
مەن ئۆزۈمدىن كۈتكەندەك تەڭ كۈتمەن،
ھەربىر دىلدىن قەد تىكلەشنى مەڭگۈلۈك.

ئىرادە ۋە چىدام بولسا ھەرقاچان،
بەخت سۇنار ئاڭغا ئامەت يولىنى.
چىرايىڭدا ئۆتەر سورۇپ ئۇ سامان،
تەمەخورلۇق سوزسا ئۆكتەم قولىنى.



ئىمكان ، پۇرسەت تۇرار مانا قاش ئېتىپ ،
بىر-بىرىدىن سەرخۇش ، گۈزەل ئاي-كۈنلەر .
گەپ ئادەمدە ، ماڭالسا تاغ ئېشىپ ،
قۇچار غەلىبە يەڭ - بىلەكنى تۈرگەنلەر .

شائىرىم دەپ ئېتىراپ قىلسا دىلداشلار ،
خىتابىم شۇ: تەڭ قول تۇتۇپ ئۆرلىسەك .
يۇرتنى گۈللەپ ، بارچە مىللەت ، قۇرداشلار ،
قاتارىدا شەرەپ كۈيىن كۈيلىسەك .

بىر تىلدا بىر تىلدا ، بىر تىلدا بىر تىلدا





ياتسرايسەن نېمىشقىكىن تاڭ

ياتسرايسەن نېمىشقىكىن تاڭ،
سىڭىپ كەتتىڭ تۇمانلىرىمغا.
بېشى چۈشۈپ كەتتى تاغلارنىڭ،
قىرو چۈشكەچ ئارمانلىرىغا.

ياتسرايسەن نېمىشقىكىن تاڭ،
يۈرىكىڭدە سوغۇق بىر تىۋىش.
شادلىقىمنى قالدۇرار يېتىم
مەيۈس تۇرقۇڭ، غەمكىن ئۇچرىشىش.

ياتسرايسەن نېمىشقىكىن تاڭ،
ئايىرىپ تۇرار ئارىنى دەريا.
ياتسرايسەن نېمىشقىكىن تاڭ،
مەن ئەمەستەك ئۆزۈڭنىڭ گويا.





ھايات

ئاچچىقى بار ھاياتنىڭ بىلسەڭ،
روھىڭ ھەسرەت چېكىدۇ بولۇق.
گويا قىشقا قايتقاندا ئاسمان،
ھاياتىڭدىن تۆكۈلەر سوغۇق.

ئاچچىقى بار ھاياتنىڭ شۇنداق،
تاتلىقىمۇ تۇرىدۇ كۈلۈپ.
بولالغاندا ئۇنىڭغا ئورتاق،
روھىڭ بالدۇر كەتمەيدۇ قۇرۇپ.



ئاقماقتا تۇيغۇلار باغرىمدا يورۇپ

ئاپتاپنىڭ ئەۋجىدە يۈرمەكتە بەرداش،
سىلجىغان شاماللار چېچىمنى تاراپ.
سۆزلەيدۇ خۇيىنى يۈرىكىدىن تاش،
ناخشىدەك بويسۇنغان تاغلاردىن قاراپ.

تىمتاسلىق دېمىنى ئىچىگە يۇتۇپ،
شاۋقۇنسز قىشلاققا تاشلايدۇ نەزەر،
دۈپۈلدەر يۈرىكىم ئۆزىنى ئۇرۇپ،
تىۋىشى قاقىدۇ يىراقلارغا پەر.

چۈشتەك بىر ئەسناغا دۇچاردۇر دىلىم،
پىلتىڭلاپ بېلىقتەك ئاتىمەن غۇلاچ.
لەيلەيدۇ كۆزۈمدە ساماۋى ئىقلىم،
سۆيۈش ۋە سۆيۈلۈش قەلبىمنى ئۇتقاچ.

لەيلەيمەن شۇ قەدەر، لەيلەيمەن يېنىك،
ياپىيشل چۆپلۈكتە ئۆزۈمنى ئۇنتۇپ.
نىمجانمۇ ۋە ياكى مەن ئۇندا تىرىك،
ئاقماقتا تۇيغۇلار باغرىمدا يورۇپ.

ئۆزىنى سورار ئاقىل ، مەرد دېگەن

كەچۈر دوستۇم ، كەم سۆز ئادەممەن ،
ساددىلىققا قايتمەن چۆكۈپ .

دوست كۆڭلىنى دائىم ئىزدەيمەن ،
قاپاق تۈرمەستىن ئۆتمەن كۈلۈپ .

ساددىلىقىم ھەم تۈز بولغانلىقىم ،
مېنى ساڭا كۆرسەتتى «ياۋاش» .
مېنىڭ يۇمران سۆز ، كۆڭۈلچەكلىكىم ،
قىپ قويدى سېنى شۇ قەدەر قاقۋاش .

مەنچە ئادەم يوق ، دەپ ئاھ ، ئۆزۈڭچە ،
بوزەك ئەتمەككە بىلەيسەن پىچاق .
مەنمۇ ئۆزۈم يەي ، سەنمۇ ئۆزۈڭ يە ،
تالاشما مەندىن سەرەڭگە ، چىراغ .

كەچۈر دوستۇم ، كەم سۆز ئادەممەن ،
قىلالمايمەن چىڭ ، ئېغىرراق گەپنى .
ئۆزىنى سورار ئاقىل ، مەرد دېگەن ،
چۈشەنگىنىسەن خوپ ، بۇ ھەقىقەتنى .

سەيپىيە - رەھبەك شەيخ ①

«خۇش ئامەدى» دېگەن ئاشۇ سۆز

تاجىكىمنىڭ شېرىن تىلىدا،
«خۇش ئامەدى»^① دېگەن ئاشۇ سۆز؛
چىن مېھرىنى قىلدۇرار جۇلا،
مەيلى ياتتۇر ياكى بولسۇن ئۆز.

تاجىك ئۆيى - خانىدانىدا،
ئاشۇ بىر سۆز كۆيگەن شام - چىراغ.
كۆڭۈللەرنىڭ گۈلىستانىدا،
ئۇ چاچىدۇ ئەتىر - خۇش پۇراق.

ئۇلۇغلىنار مېھمان شاھ سۈپەت،
ئۇندا ھەر سۆز بېرەر ئېسىل رۇي.
ئەتكەنچايدىن تەپچىسە لەززەت،
شورپا تۆكەر سەركە بىلەن قوي.

تاجىكىمنىڭ قۇتلۇق كۈنلىرى،
ئاشۇ سۆزدىن بولار مۆھتەرەم.
ھۇزۇرىدا شادلىق نۇرلىرى،
ھەر كۆڭۈلگە بېغىشلايدۇ ئەم.

① خۇش ئامەدى - خۇش كېلىپسىز دېگەن مەنىدە.

ۋاپاسزلىق

خيالىمغا كەتتىڭ تۆكۈلۈپ،
دەردلىك ھېستىن قەلبىم بولدى ھۆل.
ئۇ چاغلاردا ئىدۇق بىز شۇنداق،
ئايرىلالماس بېلىق بىلەن كۆل.

نەملەشكىنى ئەمدى بىر ھايات،
چىرىگىنى ئىستەكلەر، خالاس.
بەتبوي پۇراق چاچقان دۇنياغا،
نېمە ئۇ ھە، بىلەمسەن ۋىناس؟





گۈزەل ئىدى ئاشۇ چاغلار بەك

گۈزەل ئىدى ئاشۇ چاغلار بەك،
يايلاقلاردا ئوينايتتۇق قېنىپ.
ئېھ، كىشىنىڭ ئاتلارنى كۆرسەك،
ئۈركۈتەتتۇق تېزەكلەر ئېتىپ.

گۈزەل ئىدى ئاشۇ چاغلار بەك،
دېلدا سۆيگۈ ياسىغان چېقىن.
يارىتاتتۇق گۈزەل كېلەچەك،
ئارمانلاردا تۇرۇشۇپ يېقىن.

گۈزەل ئىدى ئاشۇ چاغلار بەك،
سەن شۇ چاغنى سېغىنامسەن، يار؟
ئايرىلىشتىن ئۆلسىمۇ يۈرەك،
شۇ چاغلارنى ئەسلەيمەن، نىگار.




كۆنۈپ كەتتىم

كۆنۈپ كەتتىم يالغان سۆزلەشكە،
ئۇنىڭسىز دىل تاپمايدۇ ئارام.
كۆنۈپ كەتتىم نەپنى كۆزلەشكە،
يۈزسىزلىكىم شۇ قەدەر قارام.

كۆنۈپ كەتتىم شامالغا قاراپ،
ئىش تۇتۇشقا ۋە يول تېپىشقا.
بىركىملىرىگە قالدېمەن ياراپ،
شۇ تۈپەيلى قەدەم ئېلىشتا.

كۆنۈپ كەتتىم ھەممىگە شۇنداق،
نەدىن قالدېم ئۆگىنىپ بۇنى.
خىسلەت ئۆلسە، ئۆچەمدۇ قانداق،
ئادەملىكنىڭ دىلدا يالقۇنى؟





نازىلە

(ناخشا تېكىستى)

چۈشلىرىمنى ماكان ئەتتىڭ نازىلە،
چىرايىمنى سامان ئەتتىڭ نازىلە.
مۇھەببەتكە كۈلۈپ باققان دۇنيادا،
قىيناپ بىمار-نىمجان ئەتتىڭ نازىلە.

نەقرات:

كېلەرسەنمۇ ماڭا گۈللەر قۇچاقلاپ،
ئەقىدىمىز كەتمىسكەن يىراقلاپ.

بولماسمىدى يېقىن بىللە ئولتۇرۇپ،
ئىچسەڭ چايىنى پىيالىنى تولدۇرۇپ.
سۆزۈڭ يوقمۇ بىردەم دىلغا ياققۇدەك،
كۈنلەرنى بى زىبان ئەتتىڭ نازىلە.

نەقرات:

كېلەرسەنمۇ ماڭا گۈللەر قۇچاقلاپ،
ئەقىدىمىز كەتمىسكەن يىراقلاپ.

ئۆزۈڭ ئۆچۈر

ئۆزۈمچە تارتتىم سېنىڭ دەردىڭنى ،
ئىشقىڭ مېۋىسىنى يەپ سالغان چېغىم .
تەلپۈنۈش قەلبىمگە لىق تولغان ، ئەمما ،
قەلبىڭدىن ئەسەر يوق ، تۇرسەنغۇ جىم .

سۆيەلمەسلىكىڭنى بىلەلمەپتىمەن ،
ئەبەدىي سۆيگەنلىكىمنى سەن كەچۈر .
يانار تاغقا ئايلاندىم نىكەم ،
ئوتۇڭنى ئەمدى كېلىپ ئۆزۈڭ ئۆچۈر .





بوۋاي

ماڭلىيىدا چىغىر-چىغىر يول،
ئۇندا تارىخ قاتنىغان نەچچە.
قاشلىرىدا تۈنەر ئاق بۇلۇت،
تۆكۈپ نۇرىن ساقلىغىنىچە.

كۆز ئالدىمدا ئاقارغان مۇزتاغ،
كۆز ئالدىمدا ئاقارغان دەريا.
ئۇ ياشايدۇ بەرق ئۇرۇپ يەنە،
بوستانلارنىڭ يېشىل تىلىدا.





قوتاز

تانكا مىسال كۈچتە - قۇۋۋەتتە ،
تاغ - داۋاندا ماڭىسەن ھەيۋەت .
سېنى مىنگەن كىشى راھەتتە ،
سەپەر قىلار خۇشال داۋامەت .

سەن ئەركىڭچە يايلاپ ئوتلايسەن ،
بىركىم ساڭا سېلىپ بەرمەس چۆپ .
يەم - خەشەكنى كۈتۈپ ياتمايسەن ،
يەيسەن تېپىپ ئۆزۈڭ تەر تۆكۈپ .

سەندىكى روھ ، سەندىكى خىسلەت ،
ئېچىپ قويدى مېنىڭ كۆزۈمنى .
بىزدەكلەردە كۆپ ئىكەن ئىللەت ،
سېلىشتۇرسام ساڭا ئۆزۈمنى .

مىنسە ئۇلاغ ، يېسە ئوزۇق - ئاش ،
ئېلىشنىڭ يوق ، بېرىشلىرىڭ بار ،
ئەگدۈرەلمەس زىنھار سېنى باش ،
تاغدا يامغۇر ، بوران - چاپقۇن ، قار .



ياشاش دېگەن رىقابەت

جەم بولساق قۇرۇق پونى ئېتىشىپ،
ماختاشنى ئۆزىمىزگە تىكلەپ غۇرۇر.
غەيۋەتنىڭ بەيگىسىدە چېشىمىز،
قالغۇچە ئاخىرى تىلدا ماغدۇر.

خوت يۆتكەپ يەنە راسا ئىچىشىمىز،
شېشىلەر «سۆيگۈسى» دىن تېپىپ شادلىق.
مەست بولۇپ جالدۇق - جۇلدۇق ئېتىشىمىز،
قىلغاندەك نامراتچىلىق بىزگە ئازلىق.

بىز بۇندا شۇنداق ياشاپ ئۆتەرمىزمۇ؟
ئۆزنى ھەم ئۆزگىنىمۇ بىلمەي پەقەت.
ئۆگەنمەي، بەسلىشەلمەي تۈگەرمىزمۇ؟
چۈشەنسەك ياشاش دېگەن بىر رىقابەت.



ئىككىنچى چارە

مەن قارايمەن ئوغرىلىقچە، ئاشكارا،
بولدى بۇنداق قىلغىنىمغا ئۇزاق يىل.
كەلتۈرەلمەي سېنى زىنھار، دىلرەبا،
ئازاب چەكتى قەلبىم، گەپتىن قالدى تىل.

سۆيىمىسەڭمۇ مەيلى، ماڭا قاراپ قوي،
نىگاھىڭغا تويۇۋالسام كۇپايە.
يازغۇچى بوپ قالسام بىر كۈن، قىلىپ توي،
ئەسىرىمدە يارىتارمەن ھېكايە.



كىلونلانغان يۈرەك

ئۈمىدىمدەك قارايدىغان كېچە،
يۇلتۇزلىرى پاتىمىغان قىشلاق.
شېۋىرلايدۇ ئاپئاق قار گۈلى،
پۇرىقىنى چاچالماي ھايات،
لەپلەپ ياغار يۇمران تېپىشماق.

ئوغرىلانغان بەخت ئىزىدىن،
قۇپقۇرۇق ھال تۇرار جىلمىيىپ.
ھەقىقەتكە قۇيۇپ بىر رومكا،
شىر تىلىدا سۆزلەتكۈم كېلەر،
ئۆلۈۋاتقان دىللارنى چېكىپ.

ئىشكى يوق، دېرىزىسى يوق،
ئۆيدە قۇياش باسىدۇ تۇخۇم.
ئۆز-ئۆزۈمنى ئالالىمىدىم ھېچ،
چىقىرىدۇ چۈنكى ئاق بايراق،
قولى چولاق، ئاقسىغان ھۇجۇم.

ۋاقىت چاپار شامالغا مىنىپ،
ئارقىسىغا قارايدۇ يوللار.
مەنىسىنى تاپماقچى بولۇپ،
كىلونلانغان يۈرىكىم شۇ تاپ،
قەپىسىنى چاقماقچى بولار.

بىر ئەمەلدار «شائىر» غا

ھوقۇقۇڭ بار بىر ئوبدان، ئابروۋىڭمۇ خېلى چوڭ،
شەيتانلىقىڭچۇ تېخى، يىگىتلىكتىن يانمىغان.
پۇرسەت كۈتۈپ كۆپ ھالدا قىلىۋالسىەن شۇنچە ئوڭ —
تەلىيىڭنى، قارىسا ھېچبىر غۇم يوق، چانمىغان.

خىجىل قىلىپ ھەمىشە «ئەسەر» تەلەپ قىلىسەن،
تارتىشنى نامىڭنى ھەر يەرلەرگە، نىشانلاپ.
يازماي، يېزىپ بەر دەيسەن، يۈرىكىمنى تىلىسەن،
ساختا شوھرەت-نام ئۈچۈن قىلىپ مېنى بىر نىقاب.

نامىڭ چىقىپ، بوپ قالدىڭ مانا ئەمدى «قەلەمكەش»،
ئۆز كۈچۈڭگە تايانغىن، «يۆلىيەلمەس» كەمسە.
بولسا ئەگەر غۇرۇرۇڭ، ئېيتاي ساڭا ئەي دىلكەش،
نان تىلىسەڭ تىلىگىن، ئەمما «ئەسەر» تىلىمە.



قالارمىز شۇندىلا ھاياتقا يېقىپ

ئەسلىسىم، كېلىدۇ كۆز ئالدىمغا دار،
دەردلىرىڭ سىرتماق بوپ بوينۇمغا چۈشەر.
كەتكەنمەن شۇڭلاشقا ئۇنتۇپ سېنى يار،
ئىشقىڭدا يۈرمەسكە بولۇپ قەلەندەر.

پەسىللەر ئالماشتى ئۆزگە رەڭ بىلەن،
دەريادا مۇز توڭلاپ، گاھ ئۆرلىدى سەل.
بەردىمەن سېغىنىش، ياق، ئۇنتۇشقا تەن،
بىر جىمجىت سەزگۈگە بولۇپ ھامان ئەل.

ئەسلىگۈم يوق سېنى، زىنھار ھەرقاچان،
بىز ئەسلىي ئاشۇنداق سۆيۈشكەن رەقىب.
بەخت ۋە شادلىقچۇن ئۇنتۇلساق ھامان،
قالىمىز شۇندىلا ھاياتقا يېقىپ.




كونا جاي

كەچمىشلەرنى سۆزلەيسەن مەيىن،
ئۇلۇغ ئوبراز يارىتىپ يەنە.
قەلبىم تامان پۇلاڭلىتار قول،
سېنىڭدىكى تونۇش مەنزىرە.

سۆيگۈ قۇچقان ھەر تال ھۈجەيرە،
ئالغان سېنى باغرىغا كۆمۈپ.
ئېھ، مەڭگۈلۈك ئارخىپسەن گويا،
سېغىنىشتا تۇرغان سۆيۈلۈپ.





قاردىكى سېغىنىش

ئاشۇ يىلى قار كۆپ ياغقانتى،
كەپىمىزدە قالمىغان ئوتۇن.
قوي - ئۆچكىلەر مەرىشەر ئىدى،
قىيا - چىيا، ھۇۋلايتتى قۇيۇن.

كېيىپ دادا، كۆرۈش جۇۋاڭنى،
كەلەنسەرنى ئېلىپ قولۇڭغا.
ماڭدىڭ قارنى پايما ناپ، كۈرەپ،
كېسىپ كەلمەك ئۈچۈن ئوتۇنغا.

ئوتۇن يۈدۈپ كەلدىڭ خىزىردەك،
ئۈستۈبىشك ئىدى ئاپئاق قار.
ئەسسىغاندا سوغۇق كەپىمىز،
سەزدۇق بۇنى كەلگەندەك باھار.

جىلغىدىكى سامانخانىدىن،
پادىلارغا توشۇپ بەردىڭ چۆپ.
ئاشۇ كۈنلەر چىقماس ئېسىمدىن،
ھەممىنى خۇش قىلدىڭ كۆيۈنۈپ.



ساڭا ئوخشاش يۆلەنچۈكىمىز
بولغاچقىلا، تۇرۇپ كەلدۇق دەس.
يەتتىمىزنى قوشتۇڭ قاتارغا،
ئانام بىلەن بولۇپ ھەمنەپەس.

شەھەردىمەن، ھەريىل ياغسا قار،
ئاشۇ يىلنى ئەسلەپ قالىمەن.
سېغىنىشتا دادا بارىڭنى،
كۆزلىرىمگە ياشلار ئالىمەن.



نېمىنى دەپ ...

نېمىنى دەپ كۆز ئاچىمىز ھاياتقا،
سۇ، ھاۋانى، ئىللىق ماكان، ئاشنىمۇ؟
مۇھەببەتنى كۆزلەپ ياكى مال - دۇنيا،
زىبۇزىننەت، جاۋاھىرات تاشنىمۇ؟

نېمىنى دەپ كۆز ئاچىمىز ھاياتقا،
ئۆلۈش ئۈچۈن يا بولۇشقا قۇربانلىق؟
ئېھتىياجنى قاندۇرالماس بۇ ئالەم،
كىمگە نېسىپ ئەبەدىلىك ئامانلىق؟

نېمىنى دەپ كۆز ئاچىمىز ھاياتقا،
ئەزىزلىكنى كەلتۈرۈشكە يا قولغا.
خار بولغاننى كۆرسەك نېمە دېگۈلۈك،
يەتمەك قىيىن نېچۈن كۈتكەن ئارمانغا؟

نېمىنى دەپ كۆز ئاچىمىز ھاياتقا،
قاھ، قاھ كۈلۈپ ياكى يۇم - يۇم يىغلاشقا؟
ئۇلارنىمۇ ئۆتتۈك باشتىن كەچۈرۈپ،
ھەتتا ساقال تاشلاپ ئالداپ، ئالداشقا.

نېمىنى دەپ كۆز ئاچىمىز ھاياتقا،
يېتەلمىدىم زىنھار بۇنىڭ تېگىگە.
ياشاپ تۇرۇپ ياشىغاندەك بولمىدىم،
يېتەلمىدىم سوئاللارنىڭ تېگىگە.



باھارغا قىياس قىل سەن مېنى پەقەت

باھارغا قىياس قىل سەن مېنى پەقەت،
باھارچە بىر يۈرەك چۈنكى مەندە بار.
ئادىمى روھىمدا ئۈنگەن مۇھەببەت،
گۈل بولۇپ چاققۇسى پۇراق جىلۋىدار.

باھارغا قىياس قىل سەن مېنى پەقەت،
مەن ھايات تېڭىدىن باشلانغان نورۇز.
بارلىقىم ھەم مېنىڭ ئىنسان، تەبىئەت،
بەختىمگە، تەختىمگە ياراشقان زەپ ئۈز.

باھارغا قىياس قىل سەن مېنى پەقەت،
بارچىغا ئىللىقلىق چاپمەن مەيىن.
ياشاشتا مەن ئۇنى تاللىغان، ئەبەد،
ئۆتسەم دەپ بۇ ھېستىن ياندۇرۇپ چېقىن.





ئەۋلادقا قالسۇن...

دۇنياغا يارالدىم ۋاقىتلىق ئەمما،
يوللارغا تۆكۈلەر جاراڭلىق ناخشام.
ھاياتقا مەڭگۈلۈك ئەمەسمەن شەيدا،
مەنزىل شۇ ئاخىرقى قۇياشتەك پاتسام.

تاغلارنى مېنىڭ دەپ چىقىمەن قىرغا،
دەرياغا ئۆزلىشىپ بولمەن لەھەڭ.
بىر ئەرگە روھىمنى بېرىمەن قىزغا،
سەزگۈلەر شادلىنار سۆيۈشلەردە ئەڭ.

چېچەكتەك ئېچىلىپ كېتىمەن تۈزۈپ،
قالدۇ ئۆز پېتى ۋە لېكىن باھار.
ئۆتمەن تىنىمىسىز مىسرالار تۈزۈپ،
ئەۋلادقا قالسۇن دەپ مەندىن يادىكار.



كۈلكەمدە

كۈلكەمدە بەرق ئۇرار ھايات ئارمىنى ،
كۈلكەمدە يېلىنچار بىر سۈزۈك سەھەر .
كۈلكەمدە مۇھەببەت ، سۆيگۈ ۋولقىنى ،
كۈلكەمدە قاقار شاد بەخت قۇشى پەر .

كۈلكەمدە ئالەمنىڭ نازلىق تىۋىشى ،
كۈلكەمدە كۈي - ناخشا كۆتۈرەر چۇقان .
كۈلكەمدە نەپرەتنىڭ ئۆتكۈر قىلىچى ،
كۈلكەمدە قىرانلىق ياسايدۇ قىيان .



باشلىق ساڭا يارايمەن قاچان

ئىشتا بولسام تەمكىن، سوغۇققان،
دەپسەن لۆم-لۆم، ئايىغى ئاستا.
يارمايدۇ چوڭ ئىشقا پەقەت،
ئۆستۈرۈشكە ئۇ بىر لىڭتاسما.

ئۇنى ئاڭلاپ، ئىش قىلسام «چاققان»،
دەپسەن يەنە ئالدىراڭغۇ بەك.
«ھاكاۋۇر» دەپ ئاتاپتىمىشسەن،
سەل قىرلىنىپ يۈرسەم كېيىنرەك.

بىلەلمىدىم، ئۆلچىمىڭ نېمە؟
ئۇنداق-مۇنداق يۈرسەممۇ «يامان».
ئېيتقىنا بىر، ئېيتقىنا زادى،
باشلىق ساڭا يارايمەن قاچان؟



ئەزرائىل

سەن يېنىمدا ئەركىڭ بىلەن ياشايسەن،
گۆركارلىقتىن كېلەر ماڭا مۇكاپات.
بەختسىزلىك پەقەت مېنىڭ سۆيگىنىم،
سۈكۈناتتىن شەپە بەرگىن گۈل ھايات.

مەۋجۇتلۇقنى ئىزدەپ يۈرگەن پەرىشتەم،
سېنىڭ نۇرسىز كۆزلىرىڭدە ئۆلمەن.
سۇنغان تەشتەك مۇڭسىرايدۇ كېچىدە،
خيالىلىرىم ئېچىلمىغان يەسىمەن.

تەڭرىم مېنى راۋا كۆرسە مۇبادا،
جەننىتىمنى بۆلۈۋالاي سېنىڭدىن.
ئېلىشىڭنى ئېلىپ بولدۇڭ ئاقىۋەت،
جان سورىما بولدى ئەمدى مېنىڭدىن.



ياشلىق تەزكىرىسى

ئاي نۇرغا چۆمۈلۈپ تامام،
شۋىرلايدۇ تاتلىق بىر سايە.
ئېھ، بۇ يەردە ئانام ۋە ئاتام،
باشلاپ قويغان بىزگە ھېكايە.

قىران چېغى پەسلى ئۇلارنىڭ،
ئاشۇ ھېسلار سۆزلەيدۇ غەزەل.
چۆمۈلەيلى سالقىن باھارنىڭ
شامىلىغا ئەركىن بىر مەھەل.

ئاخىرىنى يازايلى بۈگۈن،
يۈر، ئايدىڭدا ئىزلارنى بويلاپ.
كېلىپ قالار ئەتە... يا ئۆگۈن
ئوغللىمىزمۇ بۇ يەرگە ئويناپ.



لاياقەتلىك ئەر دېمە مېنى...

كۆيۈپ تۇرۇپ ئالغان مەن سېنى،
ئۆمۈرلۈككە ئەھدىم بار ساڭا.
لاياقەتلىك ئەر دېمە مېنى،
گەر قەلبىڭنى قىپ قالسام يارا.

گەر قەلبىڭنى قىپ قالسام يارا،
ئوماقلارنىڭ رەنجىدۇ دىلى.
ئەركىلىمەس «دادا» دەپ ماڭا،
قىز-ئوغلۇمنىڭ تۇتۇلۇپ تىلى.

قىز-ئوغلۇمنىڭ تۇتۇلۇپ تىلى،
ساڭا مەيۈس تىكىلسە ئەگەر.
لاياقەتلىك ئەر دېمە مېنى،
بولالمىسام مېھرىبان پەدەر.

ئەسكەرتىمەن، تۇرماي تېڭىرقاپ،
ۋاپا بىلەن ياشا دەپ ھامان.
لاياقەتلىك ئەر دېمە مېنى،
گەر ۋەدەمدە تۇرمىسام جانان.

سېنىڭ شەكلىڭ

يىپەك تون ئىچىدىن چىققىنىڭ بىلەن،
يالىڭاچ شەكلىڭنى تۇيۇپ تۇرىمەن.
سەن شۇنداق ھىيلىگەر
تۈلكە دوختۇر بولۇپ كەلگەندەك
توخۇ كاتىكىنىڭ ئىشىكى ئالدىغا
سىغدايسەن ھەممىنى بىرلا كاچكۇلغا...
سەن ئۇستا يانچۇقچى، تۇيدۇرماي ھەتتا
ئالسەن كىملىرىنىڭ يانچۇقىدىكى
ئۆزىگە تەئەللۇق بولغان سەھەرنى.
سۈكۈت، بارمىقىڭدىن تامچىغان بەخت،
ئەسلىڭنى يوقىتىپ يۈرىدۇ كۈلۈپ.
سۇباتىڭ چىرايلىق بولغىنى بىلەن،
نەپرەت ئۇيۇيدۇ سېنىڭ جىسمىڭغا.
نەقەدەر دەھشەتلىك يالىڭاچ شەكلىڭ،
كېلىدۇ ھېلىلا پەر تۈزۈپ،
كېلىدۇ قەلبىدىن سۆيگىنى جەزمەن.





ئۈركۈيمەن ئۆزۈمنىڭ ئۈندىن ھەتتا

ياشايمەن ھەمىشە ئېھتىيات قىلىپ،
سۆزلەشتىن، مېڭىشتىن، يېيىشتىن يەنە.
ياشاينىڭ ئۆتكىلى ھەر كۈنى شۇنداق،
قىپ قويدى قورقۇنچاق مېنى بىمەنە.

قورقۇنچاق توشقانغا بولمىغاندەك كۈن،
ئۈركۈيمەن ئۆزۈمنىڭ ئۈندىن ھەتتا.
يولۋاسقا يەم بولۇپ ياشىشىم مۇمكىن،
يولۋاسقا ئايلانغان ئادەملەر ئارا.

ياشايمەن ھەمىشە ئېھتىيات قىلىپ،
كىم ئۈچۈن بىلمەيمەن، مەن ئۇنى ئەبەد.
بىلىمەن ۋە لېكىن ئايرىلغىنىمنى،
شۇنى دەپ بەختىمدىن پەقەت ۋە پەقەت.





ئاداققى كۈتۈش

رېئاللىقتىن غايىب بولغان چۈش،
نەلەردىدۇر يۈرەر سەرسانە.
تەننى چايناپ كېلەر ئۆمتۈلۈش،
شېرىن ئازاب سۆيگەن دەملەردە.

ئاقار يۇلتۇز، يوقلۇق مۇنچىسى،
پاكلىقىدىن قالغان دۇنيادا.
يېگانە قۇش، يالغۇز ھەممىسى،
يالغۇز ئاققان يالغۇز دەريادا.

رېئاللىقتىن غايىب بولغان چۈش،
مەغلۇپ سېزىم سىرداشتۇر ماڭا.
غۇلىماقتا ئاداققى كۈتۈش،
مۇھەببەتنىڭ تۇيغۇسى ئارا.




تاش ئادەم

تاغلىقلار دەيدۇ بىزنى، بىز تاش ئادەم،
ئەمماكى تاشتىن يۇمشاق تەن - دىلىمىز.
تاغلاردىن بىزگە كۆچكەن ئادەم روھى،
تاغ سۈيى - ئېقىنلاردەك ھەم مېھرىمىز.

تاغلارنى سۆيەر داۋام قار - مۇز، چىقىن،
ۋە يەنە يامغۇر، شامال ھەر تەرەپتىن.
تاش ئادەم ياشاۋېرەر بىر خىل پەقەت،
توسقۇن ۋە چاققۇنلاردا ئەندىكەستىن.

تاغلىقلار دەيدۇ بىزنى، بىز تاش ئادەم،
تاشلاردەك بىرىكىش بار قېنىمىزدا.
بەختنى تاپالايمىز تاغ روھىدىن،
تاغ گۈلى ئۈنەر ھامان ئىزىمىزدا.





بۈركۈتكە

روھىڭ پىلىكىدە ياندى ئەرش—ئاسمان،
قۇياشنى تۇغدۇڭسەن ۋە بەلكى ئۇندا.
ئاشۇ قاننىڭدا ئېشىلگەن ھايات،
چېچىلار مۇئەللەقتىن كۆز نۇرۇڭدا.

چوققىلار مايىقىڭنى ئۆتتى قىلىپ يەم،
بورانلارنى ئۈركۈتتۈڭ قاق سەنەم قىلىپ.
تالاي يىل جەسۇرلۇقۇڭ قاتقان كۆزۈمدە،
شۇ قەدەر «بۈركۈت مىللىتى» تۇرار مۈكچىيىپ.

«بۈركۈت» مەن دېيىش نەقەدەر ئازاب،
روھىڭنىڭ ئۇۋىقى تەندە يوق تۇرۇپ.
«يۈلەش» كە كۆنۈككەن ئاجىز ئەقىدە،
ھېلى ھەم تۇرسا ئاھ، قەلبىمنى نوقۇپ.

بۈركۈت، تۇخۇمۇڭدىن بۈركۈتسەن ئەبەد،
پەسلىڭدىن ئاققان نۇر تەگدى يۈزۈمگە.
شۇ سەۋەب ۋىجداننىڭ قىلىچىنى يەپ،
يەنىلا يېقىنلاپ قالدىم ئۆزۈمگە.

كەنت كېچىسى

چۈشلىرىڭگە چىلاپ يېدىڭ مېنى ئېھتىمال،
بىر يەرلىرىم تارتىپ تۇرار مانا توختىماي.
كىرەر دەۋرەپ تۇڭلۇكۈمدىن ئاچچىق ئېسەدەش،
قاغىرىغان كۆزلىرىمگە شولا تۆكۈپ ئاي.

جىمجىت كەنت ئۇخلاپ ياتار شۇ قەدەر تاتلىق،
خىيالڭدا ھۆسنۇڭ جېنىم تارتىدۇ سۈرەت.
كۆكرىكىڭدىن سويلاپ چۈشكەن دەقىقىلەرنى،
سۈمۈرىمەن مەن يېنىڭدا تاپقاندەك راھەت.

تۈنەشلىرىڭ دەپتىرىدە يالتىرار كېچە،
قارىچۇقلىرىم چامغۇر كۆمگەن بەئەينى ئورەك.
تەنھا تۇرمۇش زۇلمىتىدىن ياداڭغۇ تېنىم،
ئۆيۈم يىراق، چۈشلىرىڭگە تېۋىنار يۈرەك.

كېچە بىلەن گىرەلەشكەن دەردلىك سېغىنىش،
غەشلىك شەھەر جەزىسىگە بوپ كەلدى ئاشتا.
غېرىبانە ھالىتىمنى چۈشەپ قالدىڭ يار،
كەل يېنىمغا سۆيۈۋالاي، شەھەرنى تاشلا.

پىنھاندىكى چاقىرىق

سۆيۈپ كەلدىم سېنى پىنھان، يوشۇرۇن،
سۆيۈشلىرىڭ شادلىقىمنى پۈتۈنلەر.
ساداقەتتىن كېتەر دىللار نۇر قۇچۇپ،
ۋىسال قۇشى ئۆتسە ھەردەم قېقىپ پەر.

پىنھاندا تۇرۇپ مەغرۇر ياشىغىن،
سىرىمىزنى زىنھار ھېچكىم بىلمىسۇن.
ئاتاي مەنمۇ، سەنمۇ ئەبەد ئاتىغىن،
پاك سۆيگۈنى، ئاڭا زەخمى يەتمىسۇن.

شۇنداق ياشاپ، شۇنداق قېنىپ ئالاىلى
قىسقا ھايات، شاد تۇرمۇشنىڭ پەيزىگە.
بەخت بولۇپ ھەربىر كۈنگە تارايلى،
بوغۇلساقمۇ گەر ۋىجداننىڭ قەرزىگە.





ئىتتىلىش

ھەييامنىڭ رومكىسى قوللىرىمدا كۈل ،
شەرازى روھىغا كۆمۈلسۇن دەلىم .
«بوستان» دا ئۆگەنسەم مېڭىشىنى تەمتەم ،
«شاھنامە» بېتىدىن كۆكلىسۇن تىلىم .

دۇنياغا ئەڭ چوڭقۇر مەنىدە باقاي ،
ئەركىگە تويۇنغان مىسرالارنى يەپ .
ھاياتنى يارىتاي قۇشلار كۆزىدە ،
كەڭلىكلەر باغرىدا مەردانە لەيلەپ .

ھەييامنىڭ رومكىسى قوللىرىمدا كۈل ،
«تاش ئادەم» سۆزلىسۇن سەندىن تېپىپ ئەم .
دەردلەنگەن قەلبىلەر باھارنى كۆرسە ،
چوقۇم بوپ كېتەر يېڭى بىر ئەتەم .



يامغۇرلۇق كۈن

تۇمانلار باغرىدىن تۇغۇلۇپ سەھەر،
ئاھ، سىيىپ تاشلىدى قۇياش كۆزىگە.
ئىگىگەلەپ يىغلايدۇ قۇشلار تېپىرلاپ،
نەملەشكەن دەرەخلەر چۆككەن سۈكۈتكە.

قەلبىمگە قۇيۇلار دۇنيا تەسۋىرى،
مەن بىلگەن كىملىرىنىڭ كارتىنىسى ھەم.
كەلكۈندەك دەۋرىگەن موھتاجلىق ئارا،
غېرىبلىق سەن مېنىڭ سۆيگەن مەھبۇبەم.

پاك - پاكىز يۇيۇلغان قىسمەت كىرلىكى،
كۆرۈنمەس ھېچ نەرسە كۆرۈمگە ھەتتا.
نۇر چاچقان مەنزىرە يوقالدى بىردىن،
روھ بىلەن قەلبىمنىڭ ئارىلىقىدا.



ئىككىنچى قەۋەت

ئوت شارىغا يېقىنلاشقان تەن
سېزىمىدە لەيلەر تەنتەكلىك.
ئۇچۇپ كىرەر قىزلار پەسلىگە
يىگىتلىكنىڭ كەپتەرلىرى جىق.

تەنھالىقنىڭ ئورمانلىرىدا
قۇش ئۈندە ئۈنلەر يۈرەكلەر.
جۈپ لەۋلەرنىڭ يۇمران بېتىدىن
ئۈنۈپ چىقار چوغدەك چېچەكلەر.

پىچىرلاشقان دەستە - دەستە تەن،
ھاسىل قىلار ئىككىنچى قەۋەت.
باشلىنىدۇ ئەرلەر كوچىسى،
شۇ قەۋەتتىن ھامان تۇنجى رەت.



بىغۇبار قۇشلاردەك ئاقماقتا پەسىل

خياللار بەستىدىن چۈشمەكتە غۇلاپ
تارتىنچاق بەختنىڭ سۆيۈملۈك لېۋى.
يامغۇردەك تاراسلاپ ياغقان موھتاجلىق،
ئەكبىلەر مەستانە ئۆلۈمنىڭ ھىدى.

بۈگۈننىڭ باغرىغا يىقىلغان ئارمان
ماغدۇرسىز دەملەردىن يۇلقۇنۇپ قاچار.
ئاقارغان يوللاردا يۇلتۇز كارۋىنى
قانائەتسىز چۈشلەرگە قىلىچىن ئۇرار.

بىغۇبار قۇشلاردەك ئاقماقتا پەسىل،
سوغۇق بىر ۋۇجۇدقا تامچىلاپ قەدەم.
سارغايغان قەلبىمدە يەنە بۈگۈنمۇ
ئېچىلدى دۇنياغا پىنھان دېرىزەم.



زەنجىر

مەن

دۇنيا قەغىزى ئۈستىدىكى قەلەم،
يازماقتىمەن ئۆزۈمدەك قىسقا
مۇھەببەتنى ھەمدە نەپرەتنى.
تۈگىمەيدۇ ئەمما بۇ قەغەز،
يازغانلىرىم پەقەت نەچچە قۇر،
ئەڭ ئاخىرقى چېكىتتۇر يەنە،
ئەگەر تىنىقىم توختاپ ئۈرۈلسە.

مەن

دۇنيانىڭ كۆكىدىكى يىغلاڭغۇ بۇلۇت،
يامغۇرۇمنى تۆكىمەن
قاقاس چۆلگە، باغقا، قىشلاققا.
چىقىپ قالسا تاسادىپىي شامال،
مېنى پۈركۈپ تاشلايدۇ شۇئان.
كۆك ۋە دالالار شۇ پېتى،
يەنە يامغۇر سۆيگەن قىشلاق، گۈلىستان.
مەن دۇنياغا كېلىپ كەتكۈچى،
قالالماسمەن ئەمما بۇ يەردە،
مەڭگۈلۈك بولۇپ كۈتكۈچى.

نېمىشقا

قەلەم، بۇلۇت بولۇپ قالسىمەن؟



يازىسام دۇنياغا ئۆزۈمنى ،
ئادىسىز قالمامدۇ دۇنيا .
تۆكىمىسەم ۋۇجۇدۇمدىن يامغۇرنى ،
گۈلىستانلار بولمامدۇ نابۇت .
قىسقا ياشاش بەختتۇر دېمەك ،
ئەمما مۇشۇ قىسقا زەنجىردىن
دۇنيا بارار مەڭگۈ ئۆزىرىپ .



ياشلىققا شۇرلاش

مەن ساڭا ئېرىشتىم — قۇتقا ئېرىشتىم،
سېنىڭدىن بەرمەكچى بولدۇم ئەلگە نەپ.
ۋاقىتتىن ئەقلىنى ئالدىم، ئېڭىشتىم،
ياتىمدىم تۇتۇرۇقسىز خىياللارنى يەپ.

سەن بىلەن يول تېپىش بولدى نىشانەم،
جاپاغا ئۆتۈندۈم ھاياتىمنى مەن.
كۈلسۇن دەپ ساپ تەردىن بەختىم رسالەم،
بەرمىدىم چارچاش ۋە ھېرىشلارغا تەن.

خەلقىمنىڭ ئۈمىدى بولدى يۆلىكىم،
شۇڭلاشقا مەردانە باستىم قەدەملەر.
ياشلىق شېخىدا سەرخىل چېچىكىم،
مېۋىگە قول سوزدى گۈلگۈن سەنەملەر.

قانداقچە ياشاشنى ئۆگەندىم ھەرئان،
ۋەتەن ۋە مىللەتنى پۈكۈپ قەلبىمگە.
ئىجادنى ئۆزۈمگە ئەيلەپ پاسىبان،
يول ئالدىم كەلگۈسى نىشان — پەللىگە.

ئىشەنگىن ياشلىقىم ماڭا ھەرقاچان،
قىلماسمەن ياشاشتا سېنى شەرمەندە.
سەن باركى تېنىمدە، ئەقلىمدە ھامان،
مەن غالىب سەركەردە جەڭدە — كۈرەشتە.



ئۆلسەم

كى بەختىم - ئامىتىم دەيمەن ھاياتقا گۈل تېرىپ ئۆلسەم،
تۈمەن بۇلبۇل ناۋاسىغا چىمەن - گۈلزار بېرىپ ئۆلسەم.

ئانامنىڭ ئاق سۈتى سىڭگەن يۈرىكىمنى قىلىپ شامدان،
كۆزۈمنى نۇر - زىبا ئەيلەپ گويا شامدەك ئېرىپ ئۆلسەم.

قۇچاقلاپ قانمىدىم ئەسلا ۋەتەننىڭ گۈل - گىياھىنى،
سۆيۈشكە ئەرزىگەي مىڭ رەت يەنە قۇچاق كېرىپ ئۆلسەم.

تىرىكلىك بەلگىسى شانم، ئاۋامغا قۇل بولۇپ ئۆتمەك،
شۇ قۇللۇق ۋەسلىدىن دەرمان تېپىپ ئاخىر قېرىپ ئۆلسەم.

ئىجادنى رەھنەما ئەيلەپ، داۋانلار ئاشمىقىم بەرھەق،
ماڭارغا يول ئېچىپ، تاغنى قىلىپ چاك - چاك يېرىپ ئۆلسەم.

يۈمۈلغاي كۆزلىرىم قانداق، ھاياتنىڭ يولىدا غەمىسىز
ئۆتۈپ، ئەل - يۇرت، يارەنلەرگە بېرەلمەي نەپ، چىرىپ ئۆلسەم.

كۆرۈنگەن تاغ

سايەڭ بۇدەم چۈشتى بېشىغا،
بەختەكلا كەتتىم سۆيۈنۈپ.
قۇياش تامان كېتىۋاتىمەن،
قىياش نۇرى تۇرار كۆرۈنۈپ.

يىراقلىدىم جىمجىت خانەمدىن،
بىزارلىقنى كىمگە ئېيتىمەن.
يىراق ئەمەس مەندىن خۇشاللىق،
دەپ شۇ تاپتا ناخشا ئېيتىمەن.

يېقىننىڭدا، يېقىن جايىدىمەن،
كۆزلىرىمنى كەتتى ئىشقىڭ يەپ.
بىر بەختىڭ نۇرى، سېيمايسى
ۋۇجۇدۇمغا شىۋىرلىدى گەپ.

كۆرۈنگەن تاغ، ئېھ كۆرۈنگەن تاغ،
يارىلىشنى ئىزدىگەن قۇياش.
كۈتمەكتىمەن قايتا كۈلۈشنى،
كۆكرىكىڭگە قويۇپ مانا باش.

كېرەك ساڭا غەيرىتىم

يىغلامدىكى بىلىمدىم ئۇۋىسىدا ئانا قۇش،
بالىلىرى ئۆزىنى تاشلاپ كەتسە يىراققا؟
بىراق، ئۆزۈڭ ئۇستازىم ھاياجاندا ياش تۆكتۈڭ،
قايتقىنىمدا خوشلىشىپ يىراقتىكى قىشلاققا.

شەرىپىدۇر باغۋەننىڭ كۆچەتلىرى، مېۋىسى،
شۇنىڭ بىلەن ھاياتتا قالماس بەلكى ئارمىنى.
ئىشەن ماڭا ئۇستازىم، ئۆزۈڭ بەرگەن شەربەتتىن
ئۈزدۈم ئەلگە تۇنجى رەت شېخىمدىكى ئالمىنى.

تۇرغىنىدەك بۇلدۇقلاپ پامىردىكى بۇلاقلار،
دالىلارغا، چۆللەرگە بوستانلارنى قىپ گىرىم.
قەلبىڭدىكى ھېكمەتلەر شۇ بۇلاقتەك ئۇستازىم،
جەمئىيەتكە سۇنماقتا ئەۋلادلارنى بېجىرىم.

شاھ تاجىسى ئەمەستۇر سېنىڭ كىيگەن تۇمىقىڭ،
ئەمما، قىلار شاھقا تەڭ سېنى ئەلنىڭ باھاسى.
ئۇستازىمىسەن يورۇتقاچ ئەمما دىلنى مېھرىڭدە،
مەزمۇن تېپىپ كۈلمەكتە يۈرەكلەرنىڭ ساداسى.

پۇل ئالمايسەن يا ئالتۇن، ئايان ماڭا ئۇستازىم،
ماڭا قىلغان ئەجرىڭگە سۇنسام ئۇنى تىزلىنىپ.
كېرەك ساڭا غەيرىتىم، چوقۇم رازى بولىسەن،
ماڭسام مۈشكۈل يوللاردا ئەل بەختىگە ئىز سېلىپ.

بۇ ئەمەس مېنىڭكى ياشلىقىم، ئەي جان

ساماننىڭ چوغىدەك ۋالىلداپ تۇرغان،
بەھرى يوق، يالقۇنسز چاكىلداتقان كۆز؛
بۇ ئەمەس مېنىڭكى ياشلىقىم، ئەي جان،
ۋولقانىنىڭ تەپتى بار قەلبىمدە شەكسىز.

يولۋاسنى كۆرگەندە تۈلكىدەك چانغان،
توشقاننى كۆرگەندە بولغان ئاڭا شاھ؛
بۇ ئەمەس مېنىڭكى ياشلىقىم، ئەي جان،
مېنەتكەش بالىمەن ئەقلى بېجىرىم.

ئاغزىدا نى گۈزەل شەھەرنى ئالغان،
پو ئېتىپ ھەمىشە بىننىشان يۈرگەن؛
بۇ ئەمەس مېنىڭكى ياشلىقىم، ئەي جان،
ساددىلىق، راستچىللىق دىلىمدا كۈلگەن.

دوستى دەرد چەككەندە شادىمان بولغان،
دۈشمەنگە باش ئۇرۇپ ئەيلىگەن تەزىم؛
بۇ ئەمەس مېنىڭكى ياشلىقىم، ئەي جان،
جىگەرلىك بىر ياشمەن، ۋىجدان ئۈستازىم.

پۇشايمان دورىسىنى كۈتۈپ ئولتۇرغان،
ئالتۇندەك پۇرسەتنى ئۆتكۈزگەن بىكار؛
بۇ ئەمەس مېنىڭكى ياشلىقىم، ئەي جان،
ياشلىقىم ئىشەنچكە تولغان ئۈمىدۋار.

قايتىپ كەلسە بالىلىقىمىز

كېلەتتىڭ شۇ يولدىن قونچاق كۆتۈرۈپ،
ئۆستەڭگە چۆمۈلەتتۇق تارتىنماي بىللە.
سېكىلەك چېچىڭنى قويايتتىم ئۆرۈپ،
ئاپتاپقا قاقلىنىپ قىرغاققا يەنە.

قولىڭدىن نېنىڭنى قاچاتتىم ئېلىپ،
يىغلايتتىڭ بەرمىسەم «قىرقىراپ» شۇئان.
باراتتىم ئۆيۈڭگە ھەم ھاپاش ئېتىپ،
يالىڭاچ شەكىلدە پەرۋاسىز ھامان.

قېنى شۇ چىغىر يول ۋە تونۇش ئۆستەڭ،
ئۇ يەردە قالدۇرغان ئەستىلىك چاغلار.
چۆلىسىرەش ئىلكىدە قارايدۇ ھەر رەڭ،
كۆك تەرگەن ئېتىزلار، گۈل ئۈزگەن باغلار.

بۇرۇتۇم خەت تارتىپ يىگىت ئاتالدىم،
سەنمۇ ھەم ئايلاندىڭ چىرايلىق قىزغا.
كەتكەندەك بىلىندى قولىدىن ئامىتىم،
ئۆتمەسەڭ ئىشىكىمدىن، چىقىمىساڭ سۇغا.

ئاھ! قايتىپ كەلسەكەن شۇ گۆدەك چاغلار،
ئۆتسەككەن تارتىنىش دېگەننى بىلمەي.
توپىدا ئۆي ياساپ، ئەر-خوتۇن بولۇپ،
يايرىساق شۇ پېتى خۇشال، دەرد چەكمەي.

بولالامسەن شائىرغا ئايال

مېڭەم چارچاپ ھارغىنلىق يەتتى،
يېزىش ئىشقى قەلبىمدە لاۋا.
ئارمانلىرىم يىراققا كەتتى،
مىسرالاردىن بولغۇم يوق جۇدا.

سوراقلاردىن قاتىدۇ بېشىم،
بىر سېنىلا سۆيسەممۇ بىراق.
چۈشەنمەيسەن كۆڭلۈمنى جېنىم،
پاك قەلبىمدىن چىقىرىپ چاتاق.

شائىر قەلىبى ھەممىگە ماكان،
مەۋھۇم ھېستىن تاپىدۇ ۋىسال.
قىلساڭ گۈلۈم ئورۇنسز گۇمان،
بولالامسەن شائىرغا ئايال...



شائىرلىقىم چانار ئالدىڭدا

دېھقان

سەن زېمىنغا خوجايىن - خاقان،
زېمىن كۈلەر ساپ تەرىڭ بىلەن.
نېمە تىلىرىڭ ياسايدۇ كۈندە
ھايات ئۈچۈن ھوسۇللۇق خامان.

سېنى كۈيگە قاتمىغان شائىر
مېنىڭچە يوق دۇنيادا دېمەك.
ئەجرىڭ ئۈچۈن پۈتۈلدى داستان،
سەن ئاجايىپ قەيسەر، ئوت يۈرەك.

تومۇز ئىسسىق

ئورما ئۈستىدە
كۆيۈپ كەتتى يۈزلىرىڭ شۇ تاپ.
پېشانەڭدىن تامچىلار تەرلەر
مۈكچەيگەن شۇ يەلكەڭنى بويلاپ.
ئۈسساپ كەتتىڭ، چارچىدىڭ ئەمما،
ياشاش ئۈچۈن، ياشاتماق ئۈچۈن،
تىرىشسەن ھەممىگە چىداپ.
سەن ئۈچۈن كۆپ داستانلار يازغان
شائىرلار يوق يېنىڭدا بۇ دەم.
ئورغىقىڭنى ئالالماس ئىستى،
قاداق باسقان قولۇڭدىن بىر دەم.



دېھقان

سەن ئۇلۇغ ئىنسان، سەن ئۇلۇغ شائىر،
ھاياتلىق ئۈچۈن يازسەن داستان.
داستانىڭنىڭ ھۇزۇرى بىلەن
كۈلەر تالاي شائىر - غەزەلخان.

دېھقان

نەزىرىمدە بۈيۈك شائىرسەن.
شائىرلىقىم چانار ئالدىڭدا،
شاگىرتىڭمەن، تۇتقىن يادىڭدا!



بۇ گۈلنىڭ ئىسمى
تۇپانچى گۈلىدۇر

يېشىل مۇھەببەت

ھاياتتا سۈبھىدەك كۈلۈپ ئويغىنىش،
نەقەدەر سۆيۈملۈك بۇندا بۇ ئەسنا.
ئارچىلار بەرگىدە يېشىل توپلىشىش،
چەكمەكتە ئىلھام تارىنى گويا.

شەلپەردەك قۇتلۇق دەم تۆكۈلەر تاغدىن،
زەر ھالقا كۆزىدەك نۇرلانغان كەپەم.
سېزىمەن شادلىنىپ سۈپسۈزۈك ئاغدىن،
ئالقىشقا كۆمۈلەر قەدىمىم - پەتەم.

ئاققۇدەك يامرىغان پادىلار توپى،
ياپېشىل چۆپلۈككە، چايقلار سەراپ.
قارىغاي ھۆسنىدە تەبىئەت زوقى،
ئۆگمەس بىر گۈزەللىك تۇرىدۇ چاقناپ.

كۈمۈش رەڭ چوققىلار بوشلۇقنى تىرەپ
ئاق مانان ئىچىدە بولىدۇ غايىب.
سۆڭەك نەي ئەۋجىدە قەلبىمنى بىلەپ،
كۈي قاتار چوپان قىز سېھرى ئاجايىپ.

بۇ يايلاق، بۇ مېنىڭ تۇغۇلغان يېرىم،
قەلبىمگە مېھرىلىك ئوغۇزى تامغان.

چىگىلگەن بەرگىگە يۇمران دىل قېتىم،
شېرىن بىر ئىچكىش قوينغا ئالغان.

ئۇ گويا بەختىمگە ئالتۇن بوسۇغا،
قۇيۇچتەك قەددىنى قەددىمگە بەرگەن.
يۆلىدى يۈكسەككە — ئەرش-ئەلاغا،
دىلىمغا بىھېساب ئەقىلنى تەرگەن.

بايلىقىم بار ھامان يايلاق كەبى كەڭ،
ئېھ، يېشىل مۇھەببەت چېكىدۇ دىلتار.
بېرىمەن ئىجادتىن قىيالارغا رەڭ،
شۇ رەڭلەر ئەكسىدە ھايات جىلۋىدار.



ھىجران ناخشىسى

لەۋلەردە قېپقالدى مەزىلىك بىر تەم،
قىسمەتلەر تاشلىدى قەلبىمىزگە مۇڭ.
بەختلىك كۈنلەرنى تىلەيتتۇق ئەرکەم،
ئاھ، بۈگۈن ئاجرالدى بەرگىمدىن قولۇڭ.

بىلىمەن، كۆز ئاچقان ساڭا ساددا خۇي،
بۇ مېنىڭ بايلىقىم، ئامىتىم دەيتتىم.
كىرمىگەن قەلبىڭگە مەندىن باشقا ئوي،
سەن بىلەن ھەمىشە تاڭدەك كۈلەتتىم.

مۇھەببەت ئىلاھى ئاشۇدۇر بەلكىم،
يۈرەككە تۇيدۇرماي ھارارەت چاچقان.
ھارارەت ئىچىدە ياشىسا ھەركىم،
نەقەدەر سۆيۈملۈك بۇ ھايات، بۇ جان.

ۋەلىكىن ئامرىقىم ئانالڭ باغرى تاش،
بەختىڭگە، بەختىمگە قۇردى ئاھ، توساق.
يوقىمىدۇ سۆيگۈدە سوتچى ياكى باش،
شۇنداق بىر ئەتمىشنى قىلىشقا سوراق.

ئايرىلدۇق ئامرىقىم يۇتۇپ مۇڭ - ھەسرەت،
ئاسانغا توختامدۇ ئۇنتۇش - ئۇنتۇلۇش.
بىزنىڭ بۇ قىشلاقتا ياشىناپ مۇھەببەت،
قاچانمۇ كۆز ئاچار ئەركىن تويلىشىش؟!

يوقاتمايمەن ئالدىراپ

ياشلىقىمنى يوقاتمايمەن ئالدىراپ،
تىزگىنى بار ئۇنىڭ بىر جۈپ قولۇمدا.
غايەم يانار قۇياش كەبى يالتىراپ،
مەنزىلىمنى نۇرلاندۇرۇپ يولۇمدا.

ياشلىقىمنى يوقاتمايمەن ئالدىراپ،
ئىرادەمنىڭ باردۇر تاغدەك جەزىسى.
تىغ ئۇرىمەن توسقۇنلارغا قانسىراپ،
جان بېرىدۇ خىرىسلارنىڭ ھەممىسى.

ياشلىقىمنى يوقاتمايمەن ئالدىراپ،
ئۇنى تەر ۋە ئىزدىنىشتە ساقلايمەن.
ئەلگە بولغان ساداقەتنى ياقلاپ،
گۈل ۋە تەننىڭ ئۈمىدىنى ئاقلايمەن.

ياشلىقىمنى يوقاتمايمەن ئالدىراپ،
ئۆزگىلەردەك ناپاك ھېسقا بولۇپ يەم.
ئىجاد، ئەجىر - مېھنىتىمدىن باغ ياساپ،
كۈلدۈرىمەن ئەل - يۇرتۇمنى دەممۈدەم.



ياشلىقىمنى يوقاتمايمەن ئالدىراپ،
يوقالسىمۇ تەندە كۈچ ۋە ماغدۇرۇم.
ياشلىق—ئىجاد، ياشلىق—سۆيگۈ، نۇر—ئاپتاپ،
ئۇنىڭ بىلەن پۈتۈلىدۇ باھارىم.

ياشلىقىمنى يوقاتمايمەن ئالدىراپ،
ئىشىنىڭلار ماڭا شەكسىز دىلداشلار.
چۈنكى ماڭا ماڭماقتا ئۇ يول باشلاپ،
قەلبىمدىكى ئارسلان كەبى قۇتراشلار.





پاتراق تويۇڭ بولسكەن دەيمەن

سەن تاشلىغان سۆيگۈ ئوتىدىن
يۈرەك تېخى سوۋۇغىنى يوق.
مەن يېمىدىم، ۋىجدان سوتىدىن،
يېدىڭ تاياق، بەلكىم گۈل بويلۇق.

ئارمىنىمغا يەتمىدىم، بىراق،
يەتتىم ئۆزىگە قىزنىڭ ۋەسلىگە.
دادا بولۇپ قالدىم بۇ سىياق،
مەزمۇن قوشۇپ ئىنسان نەسلىگە.

ئەمما ئۆزۈڭ ھازىرغىچە تۇل،
قالدىڭ تەنھا مۇڭغا بۆلىنىپ.
سەن پەس كۆرگەن—مەن ئاددىي ئوغۇل،
بارماقتىمەن گۈلدەك نۇرلىنىپ.

تەقدىرىڭگە ئۈكۈنىمەن ھەي،
سۆيىمىسەڭمۇ غېمىڭنى يەيمەن.
شەيتانلارغا كۆڭۈلنى بەرمەي،
پاتراق تويۇڭ بولسكەن دەيمەن.

ئۆزگىنى كۆر، ئۆزۈڭنى كۆزەت

ماختانمىغىن ئۆز- ئۆزۈڭدىن بۇرادەر،
ماختانچاققا قاياش ئەمەس بۇ جاھان.
قۇچاي دېسەڭ ئىشلىرىڭدىن شان-زەپەر،
بەرگىن ئاۋۋال ئادەملىكتىن ئىمتىھان.

ئادەم بولماق ئۆز- ئۆزۈڭگە شاھ بولماق،
مەزمۇت شۇنداق سېنىڭ ئوردا- قەسىرىڭ.
قەلبىڭ گۈزەل، بولسا كۆڭلۈڭ قاردەك ئاق،
ئۆچمەس نۇرلار چاچار ھايات ئەسىرىڭ.

دەسمايسىز ئەگەر قۇرۇق ماختانساڭ،
بىزار بولۇر سەندىن ئەل-يۇرت، دىلىكىشىڭ.
ئۆز قەدرىڭنى تەر-ئەجىرىڭدىن تاپمىساڭ،
ۋەزنىڭ قۇرۇق قالارەتتا كەملەپ جىڭ.

ئۆزگىنى كۆر، داۋالىغىن ئۆزۈڭنى،
كۆزەت، ساڭا بېرەر ئەينەك چىن رىئال.
قۇۋۋەتلەيدۇ ئەلمۇ شۇ چاغ سۆزۈڭنى،
قۇچساڭ شەرەپ ئىشلىرىڭدىن ئېچىپ پال.

جوۋان قەسدىسى

قەلبىمگە دەملىنەر ناۋاتتەك ئازاب،
بەھرىڭدە سۇنىدۇ ئاپئاق ئىستاكەن.
كۈنلىرىم قەرەلسىز كەتمەكتە ياداپ،
ئالدىنىپ جىلۋەڭگە شەپقەتسىز جۇۋان.

ئاغزىڭدا ئېرىيدۇ جىلۋىلىك سۆيۈش،
قەلبىڭدىن كېلىدۇ زەھەرنىڭ ھىدى.
كۆكلەيدۇ دىلىمدا ھەقىقىي كۆيۈش،
مېنىڭدىن ئۇنىڭغا پىنھان ئەبەدىي.

خەيرىيەت، خوش ئەمدى، شەپقەتسىز جۇۋان،
تېنىمگە ئۇيۇيدۇ پۈرلەشكەن ھايات.
ئېھ، بەخت بار يەرگە قايتىمەن ھامان،
يوللىرىم ئىللىڭدە ئەيلەنمەس مامات.





قايتۇرۇپ بەر... .

قايتۇرۇپ بەر كۈلكەمنى ماڭا،
يات قەلبىڭدە بولمىسۇن خاراب.
يىغا چاپناپ ئۆتمىسۇن كۆزۈم،
سۇنغان كۈلكەم بەستىگە قاراپ.

قايتۇرۇپ بەر قەلبىمنى ماڭا،
يات قەلبىڭدە ئىچمىسۇن زەھەر.
جۇشقۇنلۇقنى يوقتار ھايات،
يالقۇنىدىن ئايرىلسام ئەگەر.

قايتۇرۇپ بەر ئۆزۈمنى ماڭا،
ئالدىنىشتا يۈرمىسۇن تېنەپ.
ربئاللىقنى چۈشەنگىن سەنمۇ،
سۆيۈلگۈم يوق بەختىمنى تىلەپ.



بەخت ۋە بەختسىزلىك

بەخت مېنى يىراق شەھەردىن
باشلاپ كەلدى سېنىڭ قېشىڭغا.
مېنى سۆيۈپ تۇرغان كۆزۈڭدىن
ئاڭلانماقتا قەلبىمگە يىغا.

بەختلىك بوپ ياشىغىنىغا
قانچە ۋاقىت بولدى بىلمەيمەن.
قۇياش ماڭار ئاينىڭ ئىزىدىن،
ئايىمۇ دەيدۇ ئۇنى ئىزدەيمەن.

مۇزىكىدەك مۇڭلۇق بۇ ھايات،
داۋاملىشار ھەركىم تىلىدا.
سوزۇلىدۇ بىر بۇزۇلغان چۈش،
ساڭا مەپتۇن بولغان دىلىمغا.

قەتلى قىلىپ بەرگۈم كېلىدۇ،
مەن ئۆزۈمنى ساڭا بەخت - نۇر.
بەختسىزلىك دەيدۇ ياشاپ قال،
بۇ شەھەردەك بولۇپ ماڭا قۇل.



سەن قەلبىمنىڭ قۇياشى بىراق

سەن قەلبىمنىڭ قۇياشى، بىراق –
نۇرلىرىڭنى چاچسەن خىرە.
يالقۇنۇڭدىن قىلىندىم تالاق،
كېيىنەكتەك ئىشلىسەم يەنە.

سەن قەلبىمنىڭ قۇياشى، بىراق –
ئىلماڭ سۆيۈش قىلىسەن تەقدىم.
نۇرۇڭنى دەپ ئاچساممەن قۇچاق،
يۇلتۇزلارغا قىلىسەن تەقسىم.

سەن قەلبىمنىڭ قۇياشى، بىراق،
چىن ئەقىدە پۈتسەممۇ ساڭا.
ئېيتقىنا ئەي شىتلى قىزچاق،
نېچۈن گۇمان قىلىسەن ماڭا.





ئىنساپىزغا

گۆھەر سېنىڭ، تاش مېنىڭ، سەن تەرەپتىن سۆزلىسەم،
زەمزمە سېنىڭ، لاي سۇنىڭ خېرىدارى مەن ھامان.
«شۈكرى» قىلىپ بارىمغا، ھەر نەرسىنى ئۆتۈنسەم،
قالدىم سەپنىڭ كەينىدە بولۇپ مانا يېرىم جان.

تۈز نىيىتىم، تۈز كۆڭلۈم يول بەرگەچكە ئېتىڭغا،
ئۆتۈپ چىقتىڭ بەيگىدە، ئاشتى يەنە ھۆرمىتىڭ.
ئىلىنماسمەن شۇ تاپتا سېنىڭ نەزەر-دېتىڭغا،
ياۋاشلىققا باغلانغان ئېتىقادىم تۇرسا چىڭ.

«ئىنساپ» دېگەن بۇ سۆزنى قىلاي ساڭا ھەدىيە،
بولدى ئەمدى ئىنساپ قىل، بۇزۇلمىسۇن رىشتىمىز.
باغلىغانتىم ئۆزۈڭگە ئۇزاقلاردىن ئەقىدە،
ئەي بۇرادەر، ئويلىغىن، بىر ئەمەسمۇ يولىمىز.



مەڭگۈلۈك سۆيۈش

ئانا،

ئىككىمىزنىڭ ئارىلىقىدا
سۈت دەرياسى ئاقىدۇ بالقىپ.
مەن بەختنىڭ بېلىقلىرىنى
قەلبىمدىلا يۈرمەن بېقىپ.
كېچىلەر،
سېنىڭ ئاشۇ يىڭنەڭنىڭ يىپى.
بەلكىم مومام قالدۇرغان ئانا
ھاياتلىقنى ياماشنى ساڭا.
تىنىم تاپماس بىردەم بارمىقىڭ،
مۇشەققەتنىڭ چېكىنى تىكىپ.
ئانا،

قۇياش ساڭا قاراپ كۈلىدۇ،
تاغلار ھەتتا ساڭا چوقۇنار.
دەريالارنىڭ مۇزىكىسىدا
سېنى كۈيلەپ ئاققان ناخشا بار.
يايلاق كۈلەر يېشىل كۆزىدە،
مېھرىڭ يالقۇنى جۇش ئۇرار
قوزىلارنىڭ مەرەشلىرىدە.

...

ئېھتىمال

مەنمۇ ئادەم بوپ قالغاندىمەن،

قۇيالماستىن بىر پىيالە چاي.
مۇشۇ قۇرۇق سۆلىتىم بىلەن
بەللىرىڭنى مۈكچەيتكىنىم راست.
بىراق

ئانا، ئىشەنگىن ماڭا،
كۈلۈپ تۇرغان يۈرىكىم بىلەن
سىزىۋىلىپ ھايات بېتىمگە،
ئۇلۇغلايمەن ساددىلىقىڭنى.
پەرىشتىدەك گۈزەللىكىڭنى...





مۇھەببەت

بەلكىم سېنىڭ سۆيۈشۈڭدۇر ئۇ،
تۇتۇۋېلىپ قۇلاقلىرىمدىن .
بەلكىم مېنىڭ سۆيۈشۈمدۇر يا،
ئامان قېلىپ سىرتماقلىرىڭدىن .

بەلكىم يەنە ئۇ بىر ئازابتۇر،
مەڭگۈ - مەڭگۈ چەككە يەتمىگەن .
ياكى شادلىق تۇغقان ھامىلە،
ئايغىر روھقا سۆيگۈ ئۆگەتكەن .



كىچىككىنە خوشلىشىش چىيى

قالدى ئەمدى بۇ شەھەر ساڭا،
گويما مەندەك تەبەسسۇم قىلىپ.
مەن قايتىمەن يىراق سەھراغا،
دەردلىك ھېسنى قەلبىمگە تېڭىپ.

ئارمانلارنى كۆكلەتكەندىڭ،
سۆيگۈ بىلەن قەلبىمدە تېرەن.
بۇ يەردىكى سۆيۈملۈك ئايدىڭ،
شېرىن دەمگە چۆمەتتى بەلەن.

گۈزەل ئىدى سەيلىلەر بۇندا،
بىزگە ئوخشاش كۈلەتتى ئورمان.
شامال سۆيگەن ياپراقلىرىڭدا،
قەلبىمىزنى ھىدلايتتى لەرزەن.

ئەپسۇس، يەنە شۇلارغا سىرداش
بولالمىدۇق، بولالمايمىز ھەم.
يۈرەكتە داغ قالدى—بىر ئالداش،
بېرەلمىدىم بەختىڭنى ئەركەم.



ئۇنتۇپ كەتكىن ، ياش تۆكمە جېنىم ،
كەچۈر مېنى ئۆتسە گەر سەۋەن .
بەختلىك بوپ باقمىغان ھېچكىم ،
قايسى ئاشىق ۋىسالغا يەتكەن .

كېتەر بولدۇم ئاۋغۇستنىڭ ئېيى
ماتەم بىلەن يېنىڭدىن سېنىڭ .
كىچىككىنە خوشلىشىش چېيى
بولۇپ قالسۇن شېئىرىم مېنىڭ .



ياشلىرىمدەك كەلمەكتە ئېقىپ

شرارزىدەك ياشارمەن بەلكىم،
نەچچە ئەل - يۇرت، تاغلارنى كېزىپ.
يا يېسىنىدەك ئاخىرقى قېتىم
دوئېلىڭغا قالارمەن بېرىپ.

بەخت قاچار يىراققا جەزمەن،
تاپىنىمدىن ئاقار يەنە قان.
ھايات زوقى - ئەبجەش تۈگمەن،
قايناپ تۇرار بوغۇزۇمدا جان.

پەقەت بىر رەت پۈتۈلمىشىم بار،
ياشلار تۆكەي ياكى شادلىناي.
سەن قىلمايسەن بۇڭا ئېتىبار،
يۈزىسىز ئالەم، شەپقەتكە گاداي.

مەن يەنىلا باغاقسىز مېھمان،
بارماقتىمەن قۇملارغا سىڭىپ.
چۈشكۈن ھېسلار بولۇپ سەرگەردان،
ياشلىرىمدەك كەلمەكتە ئېقىپ.



ئۆمرۈڭدىن پۈتكىن داستان دەپ

ياخشى يازاي ياكى يازالماي،
«شېئىر» دېدىم، يېزىۋاتىمەن.
ئۆز قۇربىمغا تۇشلۇق ھاياتنىڭ
ھېكمىتىنى قېزىۋاتىمەن.

ئېتىزغا ھەردەم ۋاقىتنىڭ
ئوسا تاراپ كېلىۋاتىمەن.
قەلەم بىلەن ئۇنى ئاغدۇرۇپ،
ئىدىرىكىمنى تېرىۋاتىمەن.

مول ھوسۇلغا تەشنا دېھقاندىك،
«چەش» كويىدا يۈرۈۋاتىمەن.
ئۇپرىسىمۇ مېڭەم، ھۈجەيرەم،
مىسرالارنى تىزىۋاتىمەن.

شائىر بولاي ياكى بولالماي،
ئەل - ۋەتەننى كۈيلەۋاتىمەن.
ئۆمرۈڭدىن پۈتكىن داستان دەپ،
ياشلىقىمنى سۈيلەۋاتىمەن.

سالام ساڭا سۆيۈملۈك ئەتە

سالام ساڭا سۆيۈملۈك ئەتە،
سالام مېنى ئۇنتۇغان بۈگۈن،
ساڭا سوۋغام بوپ قالسۇن ئەسلىم،
ئوخشىمايمەن ئۆزۈمگە ئۆزۈم،
ئوخشىمايدۇ ئەتىكى بۇ كۈن.

چېچەكلەيدۇ يوللىرىم ئەتە،
مېۋىلەرگە تولدۇ كوچام،
يىغىسىدىن توختايدۇ بوۋاق،
بەكمۇ گۈزەل تۇرقىدا يەنە،
بەلكىم قايتىپ كېلىدۇ ئانام.

ئېسىۋالاي بەختلىك تۇمار،
تاغلار يەنە بۈككىدە ئورمان،
قەدىھىدە نۇرلارنىڭ ئاپئاق،
جەننىتىگە چۆمۈلۈپ جانلار،
يالتىرايدۇ سۈپسۈزۈك جاھان.

دەريا - كۆللەر كۈيلەيدۇ لەرزەن،
مۇزىكىدەك يۈرىكى بىلەن،
غەم - قايغۇلار ئۇنتۇلۇپ بىردىن،
ھەممە كۈلەر شادلىققا تامام،
بەخت كۈلەر ئەتىدە جەزمەن.

سېغىنىش

رىۋايەت كۆلىگە چۆمۈلگەن ۋىناس،
ئوبرازنىڭ يوللايدۇ بەختلىك ئەسلەش.
تۇرىمەن ساھىلدا خىيالچان، تىمتاس،
يار سېنى سېغىنىپ، بولۇپ دىلىم غەش.

شۇ تونۇش شەپەمدىن ئايرىلىپ بويناق،
مۇشۇدەم ئۆزىچە بولغاندۇ غېرىب.
سەن شېرىن ئۇيقۇدىن يېگەندە تولغاق،
ئاي نۇرى تۇرغاندۇ دېرىزەڭ چېكىپ.

سوغۇق ۋە يېقىمسىز شامالار بىلەن،
ئىزىمىز يوللاردا بولغاندۇ سۈرگۈن.
ئاشۇ چاغ ئىككىمىز نەقەدەر تىمەن،
قالغانتۇق شادلىقتىن چېچەكلەپ گۈلگۈن.

نەملەنگەن كۆزلىرىڭ تۇرار چىمىلداپ،
ئاھ، ئەنە مەن سەندىن ئايرىلغان بېكەت.
شۇ رەڭدار سۈرەتلەر كۆزۈمگە ئاتاپ
تۆكمەكتە مەرسىيە شۇ دەم چېكىپ دەرد.

بۇ يىراق شەھەردىن ھەپتىدە بىر رەت،
يەتكۈزەر پوچتىكىش سېغىنچامنى ئاھ!
كەلگەندە خەتلىرىڭ ئىللىمەن پەقەت،
گۈگۈملۈك ئورمانغا بولغانچە ھەمراھ.



سەن بار ياققا سالمەن نەزەر

تاشقورغاندا بىر گۈزىلىم بار،
ئاھ، سېغىنىش قوزغىدى يەنە.
كەلدى مانا چۆلىسرەشلەر يار،
قىلدى گۈگۈم خانەمگە پەتە.

دېرىزىنىڭ سىرتىدا غىل - پال
ئاي نۇرىنى چاچماقتا غۇۋا.
قارلىغاچتەك يەرلىنىپ خىيال،
كۆزلىرىمگە ياسىدى ئۇۋا.

باردىم ئۇچۇپ قېشىڭغا بۇ دەم،
ئالماقتىمەن باغرىڭدا ھاردۇق.
دولقۇن يايغان چېچىڭنى ئەرکەم،
قويدۇم قىلىپ بېشىمغا ياستۇق.

ئۇردى خەنجەر چۈشۈمگە خوراز،
ئەنسز چېللاپ تۇرغۇزدى مېنى.
يىتتى يىراق شاھانە ئوبراز،
كۆزلىرىمدىن ئېپقاچتى سېنى.

تەنھا كۆلبەم بەرمەس زوق - ھەۋەس،
تۈنەشلەردىن تىترەيدۇ سەھەر.
ئۈزۈك - ئۈزۈك ئالىمەن نەپەس،
سەن بار ياققا سالغانچە نەزەر.



تاغ باللىرى

ساددا خيال بەرگىگە قونۇپ،
بىزنىڭ ئاشۇ تاغلىق دىياردا،
كېيىنەكتەك سەكرىشىپ بالىلار،
چىقار رەتسىز پاكار ئۆيلەردىن .
كۆكتە ئۇچقان بۈركۈتنى كۆرۈپ
يۈگۈرۈپ كېتەر ئارقىسىدىن پاھ،
سايىسىنى قوغلاپ توقايدا .

چورۇقىنىڭ يوپۇقلىرىدىن
بارماقلىرى يۇلتۇزدەك ماراپ،
ياماق چۈشكەن، چوڭلاردىن ئاشقان
چاپىنىنى قويۇپ بېشىغا
ئۇخلاپ قالار ئارچا تۈۋىدە،
ھېرىپ قالسا «بەيگە» دىن تاراپ .

چۈچۈك سۆزلەر دىللارنى ئوۋلاپ،
ئاخساملىرى قىزىدۇ ئويۇن .
پەرىشتىدەك چۆچەكچى بوۋاي
بالىلارنىڭ ئىللىق باغرىغا
كىرىپ كېلەر يۇمران تۇيغۇدا .

زىرەك، چاققان كىچىك خاقانلار،
بىر-بىرىدىن چىرايلىق بوغۇن.

كەلگۈسىنىڭ تاقەتلىرى تاق،
چېچەكلەيدۇ ئاشۇلار بىر كۈن.
قاناتلارنى تەڭلەيدۇ كۈنلەر،
سالام قىلىپ يوللاردا مېھىر.
ئۇلار ۋەتەن كۈتكەن زەر ئۈمىد،
نۇر تۆككۈسى ھاياتقا گۈلگۈن.





غەلبەگە تەۋەررۈك ئاپئاق چاچلىرىڭ

(دادامنىڭ دوختۇرلۇق ھاياتىدىكى 30 يىلنى تەبرىكلەيمەن)

غەلبىنىڭ شامىنى ئۆچۈرگىنىڭ يوق ،
يىللارنىڭ قوينىدا ، ھەربىر قەدەمدە .
نىمجانغا قايتا جان بەرمەك چوڭ ئۇتۇق ،
بىباھا ساددىلىق مۇجەسسەم سەندە .

چاچلىرىڭ كۈمۈشتەك ئاقىرىپ تۈگەل ،
ماڭلىينىڭ ئارىلاپ قۇچقان چىغىر يول .
بىمارغا چىن مېھرىڭ بولۇپ كەلدى سەل ،
لوقماننىڭ قولىمۇ سېنىڭكىدەك قول .

ئۆتۈپتۇ رەڭ تۈزۈپ ئەللىك باھارىڭ ،
ئاق خالات ئۈستۈڭدە ئالتۇندەك چاقناپ .
ئاز ئەمەس سەن كەزگەن تاغۇداۋىنىڭ ،
خەلقنىڭ ئىشچۇن ئۆزۈڭنى ئاتاپ .

قېرىلىق يەتسىمۇ قەدىڭگە دادا ،
قېرىلىق يەتمەپتۇ مۇھەببىتىڭگە .
شەپقىتىڭ سوغۇلماس ئېقىندۇر گويا ،
گۈللەتتى ھاياتنى ، گۈللىتەر يەنە .



ئۆز بەختىمنى ئۆزۈم تاپىمەن

قەلبىڭنى چۈشىنىمەن، لېكىن ئانا،
يۈرمىگىن ماڭا بەخت تىلەپ يەنە.
ئوغۇل دەپ تۇغدۇڭ مېنى، ئىشەنچ بەردىڭ،
كۈلىمەن ئۆز بەختىمگە بېرىپ مەنە.

ئەجىرسىز قۇچاق ئاچسا ماڭا بەخت،
ئېچىلماي ھايات گۈلۈم توزۇپ كېتەر.
تەمەدە ياشاش نومۇس ئوغلان ئۈچۈن،
شۆھرەتكە ئىگە قىلار ئىنساننى تەر.

سۆي ئانا پېشانەمگە، تەر تۆك دېگىن،
يەلكەمگە ئارتاي مەن ئەلنىڭ يۈكىنى.
ياشايمەن باھادىرلىق خىسلىتىدە،
تاپايمەن شۇ خىسلەتتىن ھۆر بەختىمنى.



ئاپئاق ئايدىڭ دۇنيا ياراتقىن

ئۆمۈر قىسقا، قىسقىدۇر قەۋەت،
قىسقىلىقتا سەن چەكسىز ئۆگەن.
كىملىكىڭنى كۆرۈشكە ئۆگەت،
ۋىجدان بىلەن سەزگۈڭنى جەزمەن.

شۇنداق ياشاپ، سۆيگۈ تاراتقىن،
گۈزەل قەلب—ئالەمگە باھار.
ئاپئاق ئايدىڭ دۇنيا ياراتقىن،
چاچلىرىڭغا ياغمىغاندا قار...





قالاقلق

غۇرۇرۇڭغا تېگىدۇ جەزمەن
بىرى سېنى كەمسىتسە - سۆكسە.
شادلىنىسەن ماختىسا بىراۋ،
جەمئىيەتتە قىممىتىڭ ئۆسسە.

دېمەك، ئاشۇ قالاقلىق سېنىڭ
ۋىجدانىڭغا يەتكۈزىدۇ ئار.
ئەيلەر ھەتتا تۇرمۇشۇڭنى ئۇ
مەدەنىيلىك ئالدىدىمۇ خار.

قالاق ئادەم ۋە قالاق مىللەت
پەيدا بولار، سۆيىمىسە ئىلىم.
كەمسىتىلىش شۇنىڭدىن كېلەر،
ئىززىتىڭنى ئاشۇرار بىلىم.



قار ۋە مۇزدا يۇيۇنار قىشلاق

ئەللەي ئېتەر تاغ - زېمىننى قىش ،
قار ۋە مۇزدا يۇيۇنار قىشلاق .
ئېگىز - تۆۋەن ۋە تەكشى دالا
قۇچىقىدا سانسىز ئاق مونچاق .

دولقۇنلىنار يالىڭاچ ئورمان
سوغۇق شامال ئۆتكەندە سويلاپ .
كەپىلەردىن چىققان كۈل رەڭ ئىس
ئۇچار تاغنىڭ قاپتىلىن بويلاپ .

تاجىك يۇرتى سۆيۈملۈك قىشلاق ،
جىمجىتلىققا چۆمۈلگەن تۇتاش .
پاك دىللاردىن بالقىغان ئارمان ،
باھار ياسار ۋە بۇندا قۇياش .





يۈرەكتە چايقىلىپ ئوغۇزدەك باھار

بىلمەيمەن شەھرىڭنى سۆيۈملۈك قىزچاق،
بۇ يەرگە كەلگىنىم يېڭىدىن - يېڭى .
شەپسىز قەلبىمگە تاشلىدىڭ سىرتماق ،
پارلىدى ئالدىمدا مۇھەببەت تېڭى .

گەر مېنى باشلىساڭ دىلبەر سەيلىگە،
چىمەنلەر نازغىتىپ قىلارمۇ قوبۇل؟
يا تاشلاپ ھەسەتلىك نىگاھ لەيلىگە،
يۇلتۇزلار جىمىرلاپ ئاقارمۇ ئۇدۇل .

ئاتونۇش سايەمنى كۆرسە مۇبادا،
كوچاڭدا چىراغلار قىلارمۇ مازاق؟
پېلىكىم سوزۇلسا تۇپرىقنىڭ ئارا،
باغلىرىڭ ئاچارمۇ ماڭا كەڭ قۇچاق؟

ئېيتقىنا كېيىك كۆز، ئالتۇن چاپلىق يار،
نۇرلانغان سۆيگۈگە قويۇلارمۇ چەك؟
يۈرەكتە چايقىلىپ ئوغۇزدەك باھار،
مۇھەببەت پەسلىمىز ئاچارمۇ چېچەك؟

...گە

سەن مېنى قويمىدىڭ، قويمامسەن ئويلاپ،
يۇلتۇزلاردەك چېچىلار تۈندە خىيالىم،
شامالار ئوينايدۇ مەڭزىمدە سويلاپ،
نۇر تۆكەر كۆز قىسىپ كۆكتە ھىلالىم.

يۇلتۇزلاردەك چېچىلار تۈندە خىيالىم،
بەلكىم سەن ئۇخلايسەن پەرۋاينىڭ پەلەك.
سەۋدانىڭ بېسىدا كېسىلدى ھالىم،
بىر ئاچچىق ئىگراشتا تىن ئالار يۈرەك.

بەلكىم سەن ئوينايسەن پەرۋاينىڭ پەلەك،
ئاھ، مېنى، ياق... ياق... ياق، سۆيگۈنى ئۇنتۇپ.
تاشلامسەن يا مېنى قىپ قويۇپ ھەلەك،
باھارنى كۈتمەيلا قەلبىڭدىن يۇلۇپ.

ئاھ، مېنى، ياق... ياق... ياق، سۆيگۈنى ئۇنتۇپ،
كىم بىلسۇن يۈرەمسەن باغلاردا سەگىپ.
خەتلىرىڭ كەلمىدى، كەتتىڭ يوقىلىپ،
يا بىرسى يۈرەمدۇ ئارقاڭدا ئەگىپ؟

تېڭىرقاش

سەن ماڭا دوست ئىدىڭ، ئۇمۇ ماڭا ھەم،
ئاڭلىسام قاپسىلەر مېنى ياقتۇرۇپ.
ئاچالماي قالدىمەن بەختىڭلارغا رەم،
قالغاندەك تىلىسمات يولىدا تۇرۇپ؟

مەندە بار بىر تاللا چوغلانغان يۈرەك،
بىلىمەن ئىككىڭلار ئالماقچى بۆلۈپ.
بۇ دېمەك، قانلىق جەڭ بولغاندىن دېرەك،
سۆيگۈدە سۆيۈلۈش كەتمىسۇن ئۆلۈپ.

ئىككىڭلار تەڭ قارماق تاشلاپ چورتانغا،
قىلماڭلار قەلبىمنى سەرسان ۋە مالال.
بىرسىڭلار ئۆتۈنۈپ نۇرنى چولپانغا،
بىرسىڭلار قۇچۇڭلار باشقىدىن ۋىسال.





تۇغۇلمىغان بەختنى تۇغۇپ

تۇغۇلمىغان بەختنى تۇغۇپ
بېرەلمەسەن ماڭا ئەي باھار.
ئۆچۈپ كەتتى تۇغۇلغان كۈنۈم،
سەندىن ئۈمىد كۈتكەنچە تەكرار.

تۇغۇلمىغان بەختنى تۇغۇپ
بېرەلمەسەن ماڭا ئەي قۇشلار.
پەرۋازىمنى تەرك ئەتمىگەن،
ئورمانلارغا قونۇۋالغۇم بار.

تۇغۇلمىغان بەختنى تۇغۇپ
بېرەلمەسەن ماڭا ئەي يوللار.
مەنزىلىمنىڭ يىراق چېتىدە
مەن تەلپۈنگەن يىراق بىر ئۆي بار.

تۇغۇلمىغان بەختنى تۇغۇپ
بېرەلمەسەن ماڭا ئەي قۇياش.
بوۋام روھى سىڭگەن ئۇپۇقتا
تېڭىرقاشتا يۈرمەكتە بىر ياش.



تۇغۇلمىغان بەختنى تۇغۇپ
بېرەلەرمۇ ماڭا ھەممىسى؟!
شۇنرلاشلار كەلمەكتە سىڭىپ،
ئېھ، چۈشۈمدە كۈتكەن ئەتىسى.



بىر سۆيگۈ بار قەلبىمدە يارقىن

ئالما بولۇپ ئېرىقىمدا سەن،
كەل مەن تامان لەيلىگىن، ئاققىن.
دەيمەن دائىم ئۈنسۈر رەۋىشتە،
بىر سۆيگۈ بار قەلبىمدە يارقىن.

كەل مەن تامان تۇتاشتۇرۇپ ئوت،
تىلەكلەرگە مېھرىڭنى چاچقىن.
ياغسۇن ھايات بوستانغا قۇت،
بىر سۆيگۈ بار قەلبىمدە يارقىن.

كەل، ۋىساللىق دەملەرگە، كۈتەي،
تەنھالىقنى قۇل قىلىپ ساتقىن.
ساڭا مەڭگۈ سادىق بوپ ئۆتەي،
بىر سۆيگۈ بار قەلبىمدە يارقىن.



باشقىلارنىڭ بولۇپ كەتتىڭ، ھەي...

قويۇپ مېنى ماغلۇبىيەتتە،
باشقىلارنىڭ بولۇپ كەتتىڭ، ھەي...
ئۆرتىنىشتە يۈرەك مىڭ دەردتە
ئۆتتى، ئۆتەر لەززەت سۈرەلمەي.

مەن قىزغىنىپ سېنى كىملىرىدىن،
تۈنەشلەردىن ئاتتى تالاي تاڭ.
رەنجىپ قەلبىم سۇنۇق كۈيلەردىن،
غايىب بولدى «ۋىسال» دېگەن ئاڭ.

قالالمىدىم سېنىڭ بولۇپ مەن.
بەختسىزلىك شۇدۇر ئېھتىمال.
بەخت قۇشۇم بولالمىدىڭ سەن،
ئۆزگە شاخقا قوندۇڭ شاد - خۇشال.

باشقىلارنىڭ بولۇپ كەتتىڭ، ھەي،
قىسمىتىمگە پۈتۈپ شور تۇپراق.
ئارمان قىلىپ، ئارمانغا يەتمەي،
ياشايدىغان ئوخشايمەن شۇنداق.

سوغۇق سۆيۈلۈش

مەن ئىسسىق مېھرىمىنى — بەردىم ھەممىنى ،
قانائەت، تويۇنۇش سېنىڭدىن يىراق .
يالماۋۇز پەيلىڭدىن توزۇغان بىر گۈل ،
ھەر تامچە قېنىمغا سىڭگەن ئىشتىياق .

كىم ئادىل سوتچىكىن بىلىمدىم تېخى ،
ھەقىقەت، ھەقىقەت ئاجىزە بىر نۇر .
سەن ئۈچۈن بىھۈدە تۆلەيمەن بەدەل ،
سۆيۈلمەي، سۆيىمەن يوقىتىپ غۇرۇر .



تۆتىنچى ماي سائەت ئىككىدە

ئەسلەپ قالدیم ئۆزۈمنى بىر رەت،
سەنلا ماڭا تونۇش قەدىردان.
ئۆتۈپ كەتتى كۈنلەر چۈش كەبى،
قۇچاقلاشتى سوغ ۋە زىمىستان.

مەن كىم دېگۈم كەلدى پىچىرلاپ،
تۇرسا قەلبىم بوش ۋە قۇيقۇرۇق.
يىغلاپ سالما يېشىل ئۆمۈچۈك،
بولغۇچە سەن تورۇڭنى توقۇپ.

يوقالدىمۇ مەندە مەۋجۇتلۇق،
يوقالغاندەك ماڭا تەۋە قۇت.
ئەسلەش مۇمكىن ئۆتكەن كۈنلەرنى،
ھەسرەتلەرگە تۇتاشتۇرۇپ ئوت.

بالىلىقىمنى قالدیم سېغىنىپ،
بىرسى ماڭا سوۋغا قىلدى تاش.
تەبرىكلىدىم مەنمۇ ئۆزۈمنى،
كۆزلىرىمگە ئېلىپ ئىسسىق ياش.

ئامەت

قاچىسەن مېنىڭدىن ھەمىشە، ھەر رەت،
كۈندۈزۈم ئىلكىڭدە چۈشەيدۇ كېچە.
ئاھ، مېنىڭ بىر تۇتام يارالغىنىم راست،
يىلتىزىم يېپىقلىق قۇمغا تېخىچە.

بەرگىمگە نۇر قونسا دەيمەن ۋە لېكىن،
شۇ تونۇش كۈنلۈككە ئېرىدۇ قۇياش.
چېقىلغان دېرىزە، ئىشكىلەر ئوچۇق،
سەن قاچقان تەرەپتىن كېلىدۇ كۆز ياش.

قۇپقۇرۇق بۇ يەرنى قۇچاقلاپ تۇرۇپ،
ئۆلۈكتەك ئۇزايماق قوۋمىڭدىن ئىست.
ئامەتلىك كىشىلەر كۆپ ئىكەن، ئەمما،
سەن ئۈچۈن مەن پەقەت ئۇنتۇلغان چېكىت.



ئۈچىنچى شەخسنىڭ قەلبىدە

سەن مېنى ئېسىڭگە ئالساڭ ئېھتىمال،
يۈرىكىڭ جىغىلداپ كېتەر توساتتىن.
خىيالىڭ چاپىدۇ ئارمانلار ئارا،
پەر تۈزۈپ دىل سۆيەر تاتلىق ھېسسىياتتىن.

ئۆتمۈشنى ئالسىن كۆزۈڭدىن يۈلۈپ،
قارايىسەن ئۇنىڭغا ئەينەككە ئوخشاش.
شۇ يارقىن سايىلەر گۈللەتكەن جايىنى
كۆرسەن سۈكۈتتە تۈكۈپ تۇرۇپ ياش.

بۇ پەقەت ئۇنتۇلغان چۈش بولسىمۇ گەر،
يەنىلا ئەسلىڭۈڭ كېلىدۇ چوقۇم.
مەن ئۈچۈن ئۇسسايدۇ كۆڭلۈڭ بىر خىللا،
ئىچمەكچى بولغاندەك مەيدىن بىر يۈتۈم.

ئەپسۇسكى، مەن سەندىن يىراق بىر جايدا،
قەلبىڭدە ياشىشىم مۇمكىندۇر ئۇزاق.
چۈنكى بۇ ھاياتنىڭ ئويۇنلىرىدا
ياشايمىز ئاشۇنداق بولۇپ تېپىشماق.

بەلكىم ئەمدى شۇنداق قېرىپ كېتىمەن

ياشلىق دېدىم، ئۆچتى ئۇنىڭ ناۋاسى،
مېيى تۈگەپ ھالسىرىغان چىراغدەك.
قەلبىڭدە يوق تەلپۈنۈشنىڭ ئىزناسى،
بولساممۇ گەر سۆيگۈڭ ئۈچۈن پايىپتەك.

ساڭا ئاتاپ ئالما ئۈزدۈم تالاي ياز،
ۋە يوللىدىم ساپىقىغا چېكىپ خەت.
كۆرسەتمىدىڭ كۈلۈپ بىر رەت جىلۋە-ناز،
ئۆتتى كۈنۈم جۆيلۈشلەردە چېكىپ دەرد.

كەلدى سېنى ئەلەم بىلەن تىللىغۇم،
چىدىمىدى يۈرەك يەنە ئۇمۇنۇپ.
ئۆتتى كۈنلەر، ئۆتتى قەلبىم يۇتۇپ غۇم،
سەن چىدىدىڭ قىسمىتىمگە كۈي توقۇپ.

بەلكىم ئەمدى شۇنداق قېرىپ كېتىمەن،
چاچلىرىمغا، ساقلىمىغا سانجىپ ئاق.
ئۆلمەي تۇرۇپ كۆزلىرىڭدىن يىتىمەن،
ۋىسالىڭنى يۈرىكىمدەك قىلىپ چاك.

يەتمىگەندە ئاشۇنداق...

بەك ئالدىراپ چۈشۈپتۇق بۇ خەتەرلىك بەيگىگە،
ئاددىي چاغلاپ سۆيگۈنى ھېرىپ قالدى ئېتىمىز.
قويۇپتىمىز ئويلسام كىچىك تۇرۇپ رەنىگە
قەلبىمىزنى، دەرد چېكىپ شاھىت ئاڭغا خېتىمىز.
مانا ئەمدى شۇ كۈننى ئەسلەپ قالسام گاھىدا،
ئۈنەش كۈنلۈك ئاي كەبى ئايرىلىپتۇق تولالماي.
دەرياسىنى ۋاقىتنىڭ توسۇپ بولماس جايىدا،
چوپچوڭ ئادەم بولۇپتۇق، «بالىلىق» تا قالالماي.
ئۆتتۈڭ تونۇش كوچىدىن دوستۇڭ بىلەن قايسى كۈن،
قالدۇق يەنە قارىشىپ بىز كۆزلەرنى ئۈزەلمەي.
ئېھتىمالىم سېنىڭمۇ كۆڭلۈڭ ئەمەس بىر پۈتۈن،
يىلتىزىنى سۆيگۈنىڭ ئۆتۈپتىمىز كېسەلمەي.
كونا سۆيگۈ يېڭى دەرد سېلىپ قويدى ھايالىسىز،
كۆزلىگەنگە ھاياتتا يەتكەنمىدۇ بۇ ئىنسان.
سۆيگىنىم بار يېنىمدا، لېكىن مەنمۇ ئامالسىز،
سېنىمۇ ھەم يۈرگەندۇ تالايلىرى پايلاپ، جان.
بۇ ئالەمنىڭ ئىشلىرى غىدىقلايدۇ ۋىجدانى،
يېتەلمىدۇق ۋىسالغا يېتىم قېلىپ ۋاقىتسىز.
ئەمدى پۇرسەت كەتكەندە مەن كىملىرىگە دەرد تۆكەي،
تويۇلىمەن شۇڭلاشقا ئۆز-ئۆزۈمگە مەۋجۇتسىز.

بۇ ئالەمنىڭ ئىشلىرى

بىز ئۇچراشتۇق ئاخىرى يەنە

بىز ئۇچراشتۇق ئاخىرى يەنە،
كەتكەننىڭ سەن مېنى سۆيمەي.
ئالبومدىكى سۈرەتتەك ئەنە،
گۈزەل پېتى تۇرۇپسەن ھەي - ھەي.

يوقلانمىدىم قەلبىڭدە بەلكىم،
ئۆتتى كۈنلەر، ئالماشتى باھار.
كىمنىڭ ئەمرى قىلغاندۇ تەسلىم
سېنى، تېخى بىلمەيمەن زىنھار.

مەن سەن ئۈچۈن كۈيلىگەن كۈيلەر
ھېلىمۇ ھەم ئۇچماقتا لەرزىلەر.
ئىشقا دەردى، سەن تۆككەن ئۈنلەر
كەلدى مېنى قىلىپ پەرىشان.

قالدى داغلار، يوق ئەمدى پۇرسەت،
كەچمىشلەرنى سۆزلەرگە بىر پەس.
ئويلىمىغان كېلىشنى دەھشەت،
مەن يېنىڭغا بولۇپ دىلىم مەست.

بىر مەھەللەدە ياشايمىز ئەتە،
تىنچلىنارمۇ دىل چەكمەي ئازاب.
قىلسام ئەگەر ئۆيۈڭگە پەتە،
قالارمىزمۇ مۇڭ بىلەن قاراپ.

گۇۋاھلىق بېرەلمەس ساڭا ۋە ماڭا

ئاچچىق بىر كۈلكنىڭ تېشىلگەن كۆزى،
ھەقىقەت بېسىدا چالىدۇ رويال.
مەرسىيە بەرگىگە تامغان تامچىلار،
ئىزدەيدۇ ئۆزىگە قاناتلىق شامال.

بۈگۈننىڭ باغرىغا ئۇيۇغان نەپەس،
گۇۋاھلىق بېرەلمەس ساڭا ۋە ماڭا.
سەن ھايات، مەن تىرىك قەبرە گۈلىدەك،
قۇملارغا تولغاندۇ دالىلار ئارا.



رۇس قىزىغا ئوخشايسەن بىراق

يىراق ساڭا، يىراق رۇسىيە،
رۇس قىزىغا ئوخشايسەن بىراق.
سېرىق چېچىڭ، كۆكۈچ كۆزۈڭدە
جىلۋىلىنەر ئەلەملىك بىراق.

رۇس قىزلىرى شۇ قەدەر ئەركىن،
سۆيگەن كەبى رۇس يىگىتىنى.
سۆيەلمەيسەن ئازادە - تەمكىن،
بۇ يەردىكى بىزنىڭ بىرسىنى.

تاجىك قىزى، ھەي تاجىك قىزى،
ئەركىنلىكنىڭ قىلىنغان تەقىب.
بىلەمسەنكىن تەقدىرنىڭ ئۆزى،
سېنى شۇنداق قىيىنغان رەقىب.

سەن ياشىغان ئاشۇ يېزىدا
تونۇشمايلا توي قىلغانلار كۆپ.
بىر - بىرسىنى كۆرەر نىكاھتا،
ياپراقلاردەك تىترەپ ۋە ئۆكسۈپ.

قاچان بىزگە بولاركىن نېسىپ
ئەركىن نىكاھ، سۆيۈش - سۆيۈلۈش.
بەختىمىزنى سۆيگۈدىن تېپىپ،
گۈل ھاياتنىڭ پەيزىگە چۆمۈش.

ماڭا مېھرېڭ ئاشۇمۇ سېنىڭ

ئوتۇڭدا تەڭ كۆيىمەن دەيتتىڭ،
سۈيۈڭدە تەڭ ئاقىمەن دەيتتىڭ؛
بۇ ھاياتلىق — ئۆمۈر يولىدا
بىزگە تالىق ئەجىر-مېھنەتنىڭ
قەنتىنى تەڭ چاقىمەن دەيتتىڭ.

ئوقۇش پۈتۈپ، يەتكەندە قەرەل،
سۆيگۈ شامى ياققاندا پىلىك،
تويلۇقۇڭنى سالىدىڭ بەك ئېغىر،
نامراتلىقىم بولسىمۇ ئايان،
گويلا ئامبال سالغاندەك سېلىق.

ماڭا مېھرېڭ ئاشۇمۇ سېنىڭ،
شۆھرەت ئۈچۈن ياشارمۇ جېنىڭ.
«بەختىڭ» ئۈچۈن يىغىپ بارىنى،
كېچىلەرنى كۈندۈزگە ئۇلاپ،
ئاتا-ئانام جۈددى مېنىڭ.

ۋەدىلەرنى ئەيلىدىڭ ئىنكار،
بولدى ئەمدى ئىشەنچىم بىكار.
يالغان سۆزنى قىلغۇچە باشتا،
ھەق سۆزۈڭنى ئېيتىپ يولۇمغا
سېلىپ قويساڭ بولمامتى نىگار.



«ياق» دېگەن سۆزۈڭدىن

مەپتۇن بوپ مەن ساڭا تەلەپ قويسام جان،
«ياق» دېگەن سۆزۈڭدىن يېدىم راسا ئوق.
بولساممۇ يېرىمجان، قەلبىمدە گۈلخان
ئۆچمىدى سەن ئۈچۈن، بولۇپ يالقۇن - چوغ.

مەيلىلا قەلبىڭدە ئورۇن بولمىسا،
كۆزۈڭنىڭ بۇلىقى يېنىدا يۈرەي.
كىرىپكىڭ نەشتىرى ئەگەر قوغلىسا،
ھىجراننىڭ قوشۇلغان كۆلۈڭگە چۆمەي.

ياق دېگەن سۆزۈڭنى ئاڭلاپ بىر ئۆمۈر
ياشىسام كۇپايە، بېرەر ماڭا قۇت.
شۇ سۆزدىن تۇتىمەن ئۆزۈمنى مەغرۇر،
چۈنكى مەن قەلبىڭدە بولغاندەك مەۋجۇت.



بەخت دەيمەن

بەخت دەيمەن خۇش كۈندە تۇغۇلۇشنى شادىمان،
بەخت دەيمەن قەدەملەپ ئىز بېسىشنى تۇپراققا.
بەخت دەيمەن ھاۋادىن جان ئېلىشنى مىڭ پاتمان،
ئۇشبۇ گۈزەل دىيارنىڭ تاغ-ئېدىرى، قىشلاقتا.

بەخت دەيمەن ياندېشىپ مېڭىشنى جان دوستلارغا،
بەخت دەيمەن بىلەكلەر گىرەلەشسە سەپ بولساق.
بەخت دەيمەن كىرىشنى سۇغا، يانغىن-ئوتلارغا،
بەخت دەيمەن خىسلەت بوپ ئالەملەرگە لىق تولساق.

بەخت دەيمەن ھاياتنى، تەبىئەتنى، ھەممىنى،
چۈنكى بۇلار باغرىدىن مەن بەختىمنى تاپىمەن.
تامچە تەرىم لەرزىدە كۈلۈپ تۇرغان جەبىرىنى،
بەخت دەيمەن ئەبەدىي، شۇڭا قوشاق قاتىمەن.



قۇياشقا تۇتاشقان روھ

(تارىخىي داستان)

(تاجىك خەلقىنىڭ مىللىي قەھرىمانى قۇلچاققا بېغىشلايمەن)

مۇقەددىمە

قەھرىمان ئەبەدىي مىللەتنىڭ پەخرى،
ياد ئېتەر ھەمىشە ئۇنى ماكان - ئەل.
قۇلچاق ① ئۇ تاجىكىنىڭ زۇھەل ئەختىرى،
ئادالەت كۆكىدە چاقناپ ئۆتكەن دەل.
بەختىيار كۈنلەردە ھايات ھۇزۇرى،
تارىخنى ئەسلەشكە قىلدى دالالەت.
تارىخنى ياد ئېتىش ئەۋلاد غۇرۇرى،
ۋەتەنگە ھەر زامان باغلاپ مۇھەببەت.
ئىپتىخار، سۆيۈنۈش قولۇمغا قەلەم
ئالدۇردى، شۇ تاپتا قەلبىمدە ۋولقان.
شۇ ۋولقان تەپتىگە قۇلچاق روھى جەم،
پۈتكۈسى ئۇنىڭدىن ئاۋامغا داستان.

* * *

① قۇلچاق - تاجىك خەلقىنىڭ ئادالەتپەرۋەر مىللىي قەھرىمانى.

قىزىلغان قانات

قەدىمىي پامىردا ھۇۋلايتتى بوران،
ئۆتەتتى مۇزدەك سوغ سۆڭەكنى تېشىپ.
قىشلاقلار بەئەينى ئىدى گۆرىستان،
شاد كۈلكە شاملىرى تۇرمىغاچ يېنىپ.
مۇڭسىراپ ئاقاتتى ئېقىنلار ھەتتا،
ئۇلغايدىغان كۆز ياشتەك ھىجراندىن زىنھار،
تىنچلىق يوقالغان بۇ قەدىم يۇرتتا
ئەنسىزلىك ئىچىدە ئۆتەتتى دىللار.
پامىردىن كۆپ يىراق بۇ ئاستانىدا
مەنچىڭنىڭ خاقانى سۈرەتتى دەۋران.
سەلتەنەت بولسىمۇ ئۇ بۈيۈك خاندا،
ئۈزۈلگەن ئىشرەتتىن ئېلىدە دەرمان.
چىرىكىلىك، نىزادىن بارغانچە بۇ ئەل
زاۋاللىق يولغا باسقاننى قەدەم.
چېگرىنى، دۆلەتنى ئۇنتۇشۇپ ئۇندا
ئەمەلدار، چېرىكلەر ياتاتتى بىغەم.

* * *

چۈشماننىڭ خەيرلىك قۇچىقى ئەمما،
بىر بۈركۈت نەسلىگە بەردى يېڭى جان.



شادلاندى سۆيۈشۈپ ئاتا ۋە ئانا،
 پەرزەنتى مەڭزىدىن تېپىپ كۈچ - دەرىمان .
 ھىدايەت نامىدا ئاتالدى بوۋاق ،
 تىلەشتى ئۇنىڭغا ئەل - يۇرت ھىدايەت .
 ھەم دەدى: مەرد ئوغلان بولغىنىسەن شىراق ① ،
 بىز ئۈچۈن پاسىبان ، كەلسە قىيامەت .
 ھىدايەت ئاي - يىللار ، كۈنلەر ئالمىشىپ ،
 بىر ئوبدان بوي سېلىپ كىردى قاتارغا .
 چېچەنلىك چېھرىدە تۇراتتى يېنىپ ،
 ئوخشايتتى قامىتى كىچىك چىنارغا .
 كۈنلەر شۇ تەقلىدە ئۆتتى بىر - بىرلەپ ،
 كىچىك شاش بۈركۈتنىڭ قەلبى ئىدى شاد .
 مال بېقىپ ، شىكارغا چىقاتتى كۈنلەپ ،
 قىلىپ ئۇ خانىدان - ئۆيىنى ئاۋات .

* * *

كەلگەنتى ئۇزۇندىن قوقەندىنىڭ ② خانى ،
 پامىرنى بۇلاشنىڭ كويىدا ياشاپ .
 قېتىۋالسا بۇ يۇرتنى ئىلىكىگە ، شانى -
 ئاشاتتى تېخىمۇ ئەلمۇئەل ئاتلاپ .

① شىراق - رىۋايەتلەردىكى ئادالەتپەرۋەر قەھرىمان .

② قوقەند - ئۆزبېكىستاندىكى بىر جاينىڭ ئىسمى .



قوقەندىنىڭ سۇلتانى مەدەلىخان ① ئۇ،
 ئاڭلىغاچ چېگرىنىڭ قالغىنىنى بوش،
 «پۇرسەت كەلدى» دەپ قىلدى پەرمان ئۇ:
 قوزغاڭلار سەرقولغا مالمان ئۇرۇش.
 باسمىچى، بۇلاڭچى، قارا نىيەتلەر
 پامىرنى بۇلاشقا قىلدى تەرەددۇت.
 يازنىڭكى بىر كۈنى ئاشۇ ناكەسلەر
 يول ئالدى سەرقولغا، باشلاپ مۇدەھىش - جۇت.
 ۋەرشىدې، تاغارما، چۇشمان، تىزناپتىن
 تارالدى بىردىنلا قىيا - چىيالار.
 بولمىغان بۇنداق ئىش ھېچ ئەلمىساقتىن،
 يۈرەكنى ئەزگۈچى مۇڭلۇق نىدالار.
 باسمىچى، زالمىلار قىلىچ ئوينىتىپ،
 كىرىشتى ئۆيمۇ ئۆي، چېقىپ ئىشىك - قۇلۇپ.
 يۈزلەرگە قامچا ئۇرۇپ، ئۆتۈشتى تېپىپ،
 ئېلىشتى كۆزلىرى كۆرگەننى يۇلۇپ.
 گاھ ھويلا، ئۆيلەردە لۆمىشىپ ئاقتى قان،
 گاھ ھويلا - ئۆيلەرنى قاپلاپ ئىس - تۈتەك.
 رەھىمسىز باندىتلار ئىدى ئىت - قاۋان،
 چېكىگە يەتكەننى ئاچ كۆزلۈكتە بەك.

قىزىق ۋەقە

① مەدەلىخان — قوقەند خانى.



ھەيدىدى مىڭلىغان چارۋا ماللارنى،
يۈك - تاقنى ئات - ئېشەك، قوتازغا ئارتىپ.
سۈرگۈن قىپ چىرايلىق قىز - ئاياللارنى،
ئېپ ماڭدى دېۋەيلەپ، قولىدىن تارتىپ.
تۇتۇلدى قاتاردا كىچىك ھىدايەت،
بى رەھىم دۈشمەننىڭ قامچىسىنى يەپ.
ئاه، يۇمران قەلبىگە چۈشتى جاراھەت،
كۆزىدە ئۆچمەنلىك نۇرلىرى دەۋرەپ.
ئوغللىدىن ئايرىلىپ غەمگۈزار ئانا،
ئاه دېدى، يىقىلىپ ھوشىدىن كېتىپ.
ياش تۆكۈپ ئۇزاتتى مېھرىبان ئاتا
ئوغللىنى، ئاداققى ماتەمگە پېتىپ.

* * *

سۈرگۈندە ھىدايەت كەلدى ئالاىغا،
ئۇ تېخى ئەمدىلا ئون ئۈچ ياش ئىدى.
سېتىلدى مال بىلەن بىر زالىم بايغا،
قۇل بولۇپ بۈركۈتنىڭ پېيى قىرقىلدى.
ئاتالدى ھىدايەت نامى «قۇلچاق» بوپ،
شۇنىڭدىن ئېتىبارەن بولدى كىچىك قۇل.
ياتتى ئۇ ئېغىلدا تۇنجى تۇغۇلۇپ،
ئۆتكۈزدى كۈنلەرنى كىيىمى جۇل - جۇل.
ئالاينىڭ يات - يوسۇن قىشلاقلىرىدا



مال بېقىپ، باي ئۈچۈن ئاققۇزدى ئۇ تەر.
ئۇ ئۆگەي ئەلەم، خورلۇقنىڭ سىرتماقلىرىدا
بوغۇلدى ھەر ۋاقىت، يۈتۈپ دەرد - زەھەر.
ئۆتكۈزدى ئون توققۇز يىلنى ئۇ شۇنداق،
قامچىدىن تېنىدە قالدى تالاي ئىز.
ئىشەنگىن دەيتتى ئۇ: ئۆزۈڭگە قۇلچاق،
بىركۈن قەددىڭنى رۇسلايسەن شەكسىز،
نەچچە رەت قاچتى ئۇ، لېكىن پىيادە.
تۈتۈلدى، تاغ - داۋان ھەمدە دەريا - سۇ -
بولغاچقا، رەقىبى ئاتلىق زىيادە.

قىرغىز موماي ئەيۈشنىڭ شاپائىتى

قۇلچاقنىڭ قاتارى قۇللار ئىچىدە
بىر قىرغىز مومايۇ بارتى ئاق كۆڭۈل.
ئوخشايتتى چىرايى ئاينىڭ ئۆزىگە،
قامىتى گويىكى ئاق ئېچىلغان گۈل.
قۇلچاققا كۆڭلىنى تۇتاتتى يېقىن،
خۇددى ئۆز ئانىسى كۆيگەندەك ئاڭا.
قۇلچاققا ئۇ ئانا ئەمەستى لېكىن،
تۇراتتى مېھرىدە ئۈستۈن، دىلرەيا.
كىيىمى يىرتىلسا بېرەتتى ياماپ،
نان - غىزا ۋە يەنە ئۇ يېمەي يىغىپ.
قۇلچاققا بارىنى تۇراتتى ئاتا،
ھەرقاچان ئۇ ئۇنى ئۆز ئوغلى بىلىپ.



قۇلچاق ئۇ ئوتتۇرىدىن ئاشقان بىر يىلى
زالىم باي ئۆتكۈزدى كاتتا مەرىكە.
قالمىدى ئالاينىڭ ئايماق، كەنت - چېتى،
تەكلىپكە يېزىلدى چوڭ - كىچىك ھەممە...
ئوش، قوقەند تەرەپتىن ئاكابىر - زاتلار
تەكلىپ قىلىندى داغدۇغا بىلەن.
ئويناقشىپ، چېپىشىپ كېلەتتى ئاتلار،
كۆتۈرۈپ ھەر ياقىتىن قىيقاس ۋە سۈرەن.
كېلىشتى خالايق تەرەپ - تەرەپتىن،
بولدى باي ھويلىسى ئادەم دېڭىزى.
كېرىلىپ بۇ كاتتا ئابروي - شۆھرەتتىن،
باشلىدى باي مۇنداق مەرىكە سۆزى:
«قەدىرلىك مېھمانلار، سۆيۈملۈك دوستلار،
مۇبارەك كەلگەن بۇ قەدىمىڭلارغا.
ئوغلاققا چۈشۈڭلار، خۇشال ئويناڭلار،
سۈنمەن زور پەتتە ھۇزۇرۇڭلارغا.
كىمكى بەيگىدە چىقسا گەر ئۆتۈپ،
بېرىمەن ئەڭ قاۋۇل قۇلۇمنى پەتتە ①.
زالىم باي قۇلچاقنىڭ قولىدىن تۇتۇپ،
كۆرسەتتى كەلگەن شۇ جامائەتكە.

① پەتتە - ئات بەيگىسى ياكى ئوغلاق تارتىش جەريانىدا
بېرىلىدىغان مۇكاپاتنىڭ نامى.

قۇلچاقنىڭ يۈرىكى ئېچىشتى شۇئان،
ئالغاندەك بىر لوقما پىچاقتا كېسىپ.
ئۇ ئوشقا پەتتە بوپ كەتسە گەر بۇئان،
قالاتتى تېخىمۇ كۈلپەتكە پېتىپ.
ۋەتەنگە قاچمىقى بولار ئىدى تەس،
قوشۇلۇپ يولغا نەچچە تاغ-داۋان.
ئۇنىڭغا بۇ دۇنيا بولاتتى قەپەس،
ئۆتسە گەر ھاياتى قۇللۇقتا ھامان.
قېچىشنى ئويلىدى ئاداققى بىر رەت،
بۇ ئاخشام ئۇ تىكىپ ھاياتنى دوغا.
ئۇنىڭچۇن ئىدى بۇ ئاخىرقى پۇرسەت،
ئاسان ۋە تېزلىكتە كەلمەيتتى قولغا.
قۇلچاق ئويلىنىپ، غەمخانى-دىلكىشى
ئەيۈش موماينىڭ كەلدى قېشىغا.
ئۇ ئىدى كۆيۈمچان يېقىن-سىردىشى،
ھەم ياردەم قىلغانتى تالاي ئىشىغا.
باشلىدى سۆزىنى قۇلچاق: ئەي ئانا،
كەلدىم مەن قېشىڭغا، قاچاي دەپ يەنە.
زالىمدىن زالىمنىڭ چۈشسەم قولغا،
يەتمەسمەن يۇرتۇمغا بەلكىم ئۆلگۈچە.
ئانامدەك ئەزىزسەن، كەچۈرگىن مېنى،
مەجبۇرمەن كېتىشكە مەن سېنى تاشلاپ.



كۆپ يىغلاپ ھەقاچان تېشىلدى كۆزى —
ئاتا ۋە ئانامنىڭ يولۇمغا قاراپ.
— ئاناڭدەك مەن سېنى باققاننىم، قوزام،
بولسىمۇ ئايرىلىش سەندىن، ماڭا تەس.
مەن ياتاي زىنداندا، قاچقىن جان بالام.
شۇڭقار بول، ئورنۇڭدىن تۇرۇپ بىر كۈن دەس.
شۇ كۈنى كېچىسى ئەل جىمىققاندا
قۇلچاق تېز ئېغىلغا كىردى پەم بىلەن.
موماي — ئۇ كۆزەتچى بولدى تالادا،
قىلماستىن بۇ سەۋەب ئۆلۈشكە ئېرەن.
كۈللۈكنى ① ئېپ چىقتى، خوشلاشتى قۇلچاق،
ئەيۈش ئانىنىڭ قولىغا سۆيۈپ.
ئاسماندا بىر يۇلتۇز ئىدى پارقىراق،
خوشلاشقان دىللارغا تۇرغاندەك كۈلۈپ.
ئات سالدى ئۇچقاندىك ۋەتەنگە قاراپ،
ئۇ ئىدى شۇ تاپتا شۇ قەدەر تىمەن.
باي ئۇقۇپ بۇ ئىشنى ئارقىدىن قوغلاپ،
ئات سالدى يۈزلىگەن ئادەملەر بىلەن.
شۇنچە قىپ يېتەلمەي ئارقىدىن ئۇلار،
قايتىشتى چۈش پەيتى ھالىدىن كېتىپ.

① كۈللۈك — بەيگىگە سالىدىغان يۈگۈرۈك ئات.

قۇلچاقنىڭ بەختىگە تۇغۇلدى باھار،
ئاخىرى قۇللۇقتىن ھۆرلۈككە چىقىپ.

بالا كەلسە قېرىنداشتىن

مەردانە، بەستلىك يېتىلگەن قۇلچاق،
كەلدى ئۇ ئاخىرى چۇشمانغا يېتىپ.
قەلبىدە شادلىقتىن چىقىلدى چاقماق،
ئىچكەندە يۇرتنىڭ سۈيىنى قېنىپ.
كەتكەنتى ئاتا ۋە ئانىسى ئۆلۈپ،
ماتەملىك قارايتتى تاغ، جىرا، ئەتراپ.
غەزەپتىن ئۇ ئۆتتى قاقاقلاپ كۈلۈپ،
كۆزىدە ئۆچلۈكنىڭ نۇرلىرى چاقناپ.
ئىنتىقام ئېلىشچۈن قاراقچىلاردىن،
توپلىدى يېنىغا قابىل ياشلارنى.
ئادالەت تۇغىنى كۆتۈرۈپ ئېگىز،
قىرىشچۈن باسمىچى، يۇڭلۇق باشلارنى.
تىزناپنىڭ كەڭ كەتكەن شۈۋەرلىكىدە
باشلاندى ئۆزئارا ئېلىشىش-مەشىق.
قۇلچاقنىڭ باشلامچى رەھبەرلىكىدە
ياسالدى قىلىچ، ئوق ۋە قارا مىلتىق.
سەرقولنى قۇتقۇزۇش زومىگەرلەردىن
ئۇلارنىڭ بىردىنبىر شوئارى ئىدى.



ۋە ئامان ساقلاشتى ياۋۇز كۆزلەردىن،
خەلقنى، تاغ-ئېدىر، بىر سۆڭ يېرىنى.

* * *

سەرقولغا ھاكىمىيەت ئىدى مۇھەممەدشاھ،
تاجىكىنىڭ ئۆز قېنى، پۇشتىدىن بولغان.
ناقابىل بولسىمۇ، مەنچىڭخان ئاڭا
بېرىپ پۇل، خېلى چوڭ مەنسەپكە قويغان.
مۇھەممەدشاھ كېلەتتى قۇلچاققا تاغا،
(تۇغقانلىق يىلتىزى تۇتاش ئىدى بەك).
شۇ سەۋەب چېرىك قىپ ئالدى يامۇلغا،
قۇلچاقنى قىلماق بوپ ئۆزىگە تىرەك.
چېرىكلەر مەشىقتىن تاپسا ماھارەت،
ياۋلارغا تاقابىل تۇراتتى بەردەم.
قۇلچاقنىڭ پىلانى ئىدى ھەقىقەت،
شۇملۇقنىڭ ئالدىنى ئالغۇچى مەلھەم.
قۇلچاق ئۇ باشلامچى بولۇپ مەشقاۋۇل،
مەشىققە سالدۇردى چېرىكلىرىنى.
تۇتۇپ ئۇ ھەقىقەت گەردىشىدىن يول،
ئويغاتتى يارۇدوست، شېرىكلىرىنى.
قۇلچاقنىڭ ھۆرمىتى ئاشتى ئاي-كۈنلەپ،
ئېغىزدىن ئېغىزغا تارقىلىپ نامى.
بۇ ئىشتىن مۇھەممەدشاھ ئۆتتى ئوغا يەپ،



شادلىققا تولمىدى كۈنى - ئەيىمى .
قۇلچاققا كىرىشتى توقۇشقا بەتنام ،
يوقىتىش كويىدا ئۇنى كۆزىدىن .
ئامبالغا - يەكەنگە يوللىدى سالام ،
خەت پۈتۈپ بۆلگۈنچى - نىزا سۆزىدىن :
«جانابىي ئامبىلىم ، تاپقايلما خەۋەر ،
دىيارىم سەرقولدا يۈز بەردى ئاپەت .
قۇلچاق دەپ چىقتى بىر ساتقۇن - مۇغەمبەر ،
شۇ قەدەر ئىغۋاچى ، تەلۋە ، بەتنىيەت .
توپلىدى ئۆزىگە ئەسكەر ھەم شېرىك ،
ئۇ بىزگە ۋە خانغا چىقارماقچى ئوق .
قىرقمىساق قانىتىن ، ئۇ ئەبلەخ تىرىك
كۆمگۈسى بىزلەرنى ئىشلىتىپ زورلۇق» .

* * *

يەكەننىڭ قاراڭغۇ ، تار-زەي زىندانى
«كۈتۈۋالدى» قۇلچاقنى ، شېرىكلىرىنى .
سەرقولنىڭ شۇ باتۇر - قەيسەر ئوغلانى ،
بىلىسمۇ شۇملۇقنىڭ نېمىلىكىنى .
مۇھەممەدشاھ مۇرادقا يەتتى ۋە لېكىن ،
بەتنىيەت ھامىنى يەيدۇ بېشىنى .
ئۇ قانداق كۈنلەرگە قالاركىن كېيىن ،
چىددى قەستلەشكە قېرىندىشىنى .

مۇھەممەدشاھنىڭ ئۆلۈمى

ھەسەتخورلۇق چىرمۇالغاچ دىلىنى،
پالتا چاپتى مۇھەممەدشاھ ئۆز بۇتغا.
مانا ئەمدى قۇتقۇزالماي جېنىنى،
جان بەرمەكچى ياۋ – سۇدۇرنىڭ قولىدا.
ئاڭا بىر جۈپ قانات ئىدى شىر قۇلچاق،
بىلەلمىدى بۇنى ئاشۇ كالتە پەم.
سولاتقۇزۇپ ئۇنى ئارام تاپمىدى،
بولالمىدى سەلتەننى مۆھتەرەم.
قوڭغۇندى بېگى كىردى يەنە دېۋەيلەپ،
تاپىنىدا چەيلەپ گۈلزار-چىمەننى.
ياۋۇزلۇقى ئاشتى ياۋنىڭ ھەسسىلەپ،
ئۇنتۇپ زىنھار ئادىمىيلىك دېگەننى.
لەشكەر بېشى سۇدۇر^① دېگەن قاراقچى
تېگىش قىلدى تاش شەھەرگە باستۇرۇپ،
ھەر تەرەپتىن قورشاپ چېرىك، ئايغاقچى،
چىقتى قويماي ئۆي-ئۆيلەرنى ئاختۇرۇپ.
مۇھەممەدشاھنى تۇتۇپ چىقىپ بوينىدىن
باغلاپ قويدى سەينادىكى تۈۋرۈككە.
ياۋۇزلارغا كۆكرەك كېرىپ ئورنىدىن
تۇرالمىدى، ئىنتىلىسىمۇ ھۆرلۈككە.

① سۇدۇر – قوڭغۇندى باسمىچىلىرىنىڭ كاتتىۋېشى.



ئېشەك مىسال باغلانغاندا مۇھەممەدشاھ،
بىلدى ئاندىن قېرىنداشنى، مەلىئۇنى.
ئۇ چۈشەندى قىلغىنىنى چوڭ گۇناھ،
ئۆچۈرگىنى ئۈچۈن كۆيگەن يالقۇنى.
سولاتقاچقا ئۇ قۇلچاقنى بىگۇناھ،
قىلدى پۇشمان، چېكىپ ئازاب ئاقىۋەت.
نە يەتكۈسى پۇرسەت كېتىپ چەككەن ئاھ،
شىر يۈرەكنىڭ قۇلىقىغا بولۇپ خەت!
تەخت، ئەمەل تەڭ يوقالدى قولىدىن،
مۇھەممەدشاھنىڭ قەلبى بولدى لەختە قان.
ئەجەل پۇراپ تۇرار ئىدى يولىدىن،
قاپقاراڭغۇ، تار بىلىنىپ بۇ جاھان.
* * *

«سەرقول قولىدىن كەتتى» دېگەن شۇم خەۋەر
بېرىپ يەتتى قۇلىقىغا قۇلچاقنىڭ.
ئۇ غەزەپتە تىترەپ كەتتى شۇ قەدەر،
يېگىنىدەك قەلبى بىسىن پىچاقنىڭ.
«گۇناھى»نى ئاقلاش ئۈچۈن ئامبالدىن
ئۇ ئۆتۈندى بىر رەت پۇرسەت بېرىشنى.
بېرىپ دەرھال، ئۆتۈپ تاغ ۋە دەريادىن،
سەرقولىدىكى باندىتلارنى قىرىشنى.
ئامبال ماقۇل كۆرۈپ قۇلچاق سۆزىنى،



قوشۇپ بەردى ئاڭا نەچچە يۈز چېرىك.
ئازاد قىلدى سەپداشلىرى، ئۆزىنى،
بەدىلىگە يۈدۈپ شۇنچە ئېغىر «يۈك».
قۇلچاق سەردار بولۇپ قوشۇن توپىغا،
سەرقول تامان تۇنجى جەڭگە ئاتلاندى.
ئەل - يۇرت غېمىن پۈكۈپ ئوتلۇق دىلىغا،
كۈلپەتلەرنى ئۈنتۈپ، قەۋەت شادلاندى.

* * *

ئاڭلاپ قۇلچاق خەۋىرىنى قاراقچى -
كاتتىمۇشى چۆچۈپ كەتتى شۇ ھامان.
چۈمۈلىدەك پىتىراپ چېرىك، ئايغاقچى،
قاچماق بولدى ئۆز ئېلىگە شۇل تامان.
ھەيدەپ ماڭدى بۇلاپ ماڭغان چارۋىنى،
ئاقچىلارنى يۈكلەپ ئاتقا، تۈگىگە.
ئاڭلىمىدى يېتىملەرنىڭ زارىنى،
قان تىقىلغاچ ياۋنىڭ كۆكۈچ كۆزىگە.
جاندىن جۇدا قىلدى سۇدۇر شۇ مەھەل،
مۇھەممەدشاھنى، بالىلىرىنى تىغ ئۇرۇپ.
ئېچىنىشلىق ئۆلۈپ كەتتى بۇ بەتبەخت،
ياۋ قولىغا چۈشۈپ، ياۋغا يالۋۇرۇپ.

قۇياشقا تۇتاشقان روھ

سۇدۇر تاشلاپ قاچتى بۇلاپ ماڭغاننى،
يېتىشكەندە ئاڭغا قۇلچاق ئەسكىرى.
يىلپىز ھىدى قاجۇرغاندەك قاۋاننى،
پىتىراپ كەتتى زالىم ياۋنىڭ لەشكىرى.
چېكىنىدۇرۇپ باندىتلارنى قۇچتى شان،
ۋەدىسىگە ئەمەل قىلىپ ئامبالغا.
سەلتەنەتنى قولغا ئېلىپ شۇ ھامان،
كەلتۈردى بەت ۋەزىيەتنى خوپ ھالغا.
تارتىۋالغان مال - مۈلۈكنى دۈشمەندىن،
ئىگىسىگە بەردى قۇلچاق قايتۇرۇپ.
سۇنغان دىللار سۆيۈنگەچكە مەرد ئەردىن،
بولدى خۇشال، ئاڭغا ئالقىش ياغدۇرۇپ.
ئەمىن تېپىپ ئامبال كۆڭلى يەكەندە،
بىسەرەمجان دىلى چۈشتى جايىغا.
قۇلىقىغا خۇش خەۋەرلەر يەتكەندە،
خانغا ئاتاپ نامە پۇتتى شاينغا.

* * *

خاندىن پەرمان چۈشتى نەچچە ئاي ئۆتۈپ،
ھاكىمبەگ بوپ ئۆستى قۇلچاق سەرقولغا.
سەرقول خەلقى مەرد ئوغۇلدىن سۆيۈنۈپ،
نەغمە بىلەن چۈشتى خۇشال ئۈسسۈلغا.

كۈنلەر ئۆتتى جىمجىت، خۇشال شۇ قەدەر،
ئەمما، شۇملۇق يەنە سايە تاشلىدى.
يېڭىلگەچكە سۇدۇر قېچىپ دەرەدەر،
قوقەند خانى ئۆچ ئالماقنى باشلىدى.
* * *

داۋگۇاڭنىڭ ئون ئۈچىنچى يىللىرى،
تاجاۋۇزچى نۇرباي^① ئاتلىق كىرگەندە،
ئەتراپ ئىدى شۇ قەدەر جىم، تىپتىنچ،
كۆرەڭلىكى تۇتتى ئۇنىڭ شۇ يەردە.
ئويلىدى ئۇ: قۇلچاق دېگەن نېمىتى؟
يەكسان قىلاي ئۇنىڭ نادان توپىنى.
كۆرۈپ قويسۇن گۇۋاھ بولۇپ تاش شەھەر،
مەن نۇرباينىڭ زايە كەتمەس ئوقىنى.
بىلىپ قالسۇن يىراقتىكى خان ئاتام،
ئەتە-ئۆگۈن زور غەلىبەمنى ئۇققاندا.
نۇرباي ماڭار ئىدى سەپتە خىرامان،
خىيالىدا ئۇچۇپ پەلەك — ئاسماندا.
تۇيۇقسىزلا «ھۇررا» دېگەن ئاۋازدىن
يەرۇجاھان كەلدى شۇئان لەرزىگە.
بۈركۈت شۇڭغۇپ چۈشكەن كەبى پەرۋازدىن،
ئوقلار ياغدى كەلگەن دۈشمەن بەستىگە.

① نۇرباي — قوقەند خانىنىڭ قوشبېگى.



كۈمۈش ساپلىق شەمشىرىنى كۆتۈرۈپ،
قۇلچاق ئۆكتەك ئۆتتى سەپنىڭ ئالدىغا.
قىلىچ سالىدى ياۋ كۆكسىگە پاتۇرۇپ،
ئات ئۈستىدە داچماستىن ئارقىغا.
ھايال ئۆتمەي چۈشتى يەرگە دوملاپ،
قازان بېشى قوڭۇر چاچلىق نۇرباينىڭ.
قاچتى قوقەند لەشكەرلىرى ھاسىراپ،
تۇپرىقىغا قاراپ شۇئان ئالايىنىڭ.
قۇلچاق باشلىق غىلمان تاجىك ياشلىرى
چېكىنىدۇردى ياۋنى قىلىپ سۈر توقاي.
زوراۋانلىق قىلغانلارنىڭ باشلىرى
قالدى بۇندا قېنى ئېقىپ توختىماي.

* * *

يېڭىلگەچكە بۇ نۆۋەتمۇ ئۇرۇشتا،
ۋەھشىيلەشتى مەدەلىخان ھەسسىلەپ.
كۆپلەپ قوشۇن يىغدى ھۇجۇم قىلىشقا،
قايتا جەڭدە تۇرۇش ئۈچۈن پۈت تىرەپ.
دېدى: «جەڭدە» يېڭىش ئۈچۈن ئەڭ ئاۋۋال
يوقاتقۇلۇق قۇلچاقنى پەم-قەست بىلەن.
تاپماق لازىم بۇغا تەدبىر، كۈچ-ئامال،
سەردار، سەرۋاز تەڭ باش قوشۇپ خوپ بىلەن.
قۇلچاق ئۆلسە بىزنىڭ دېمەك تاش ىشەھەر،



ئۇ بولمىسا كۈچى چاغلىق باشقىنىڭ.
سەرقولنى بويسۇندۇرساقلا بىز ئەگەر،
خانلىق بولۇر شاھى يەر-مال، ئاقچىنىڭ.
مەدەلىخان شۇنداق كېڭەش ئۆتكۈزۈپ،
يولغا سالدى ئىككى مىڭچە چېرىكىنى.
ئايغاقچىغا يالغان خەۋەر يەتكۈزۈپ،
لېيتماقچى بولدى سۇنى — ئېرىقنى.

* * *

«ياۋنى ئەمدى تاغدۇمباشقا كەلمىش» دەپ
خەۋەر كەلدى سەرقول بېگى قۇلچاققا.
ساتقۇنلارغا ئايغاقچىلار يۇل خەجلەپ،
بۇ خەۋەرنى تاراتقۇزدى ھەر ياققا.
كىم پەم ئەتسۇن، ئۆزىدىن كەلگەن شۇملۇقنى،
قۇلچاق كۈچنى تاغدۇمباشقا يۆتكىدى.
ئۆزى قېلىپ تاش شەھەردە، قوۋۇقنى —
قوغداش ئۈچۈن ئۇ تەرەپكە ئۆتمىدى.
كەلدى دۈشمەن خۇددى قارا قۇيۇندەك،
ئاۋۋالقىدەك يەنە چۈشمان تەرەپتىن.
قۇلچاقنىڭ يۈز ئادىمىدىن سىرت، دېمەك،
ياردەمچىسى يوقتى بۇ چاغ بۆلەكتىن.
تاش شەھەرنى قورشىۋالدى دۈشمەنلەر،
باشلاندى تېز شىددەت بىلەن ئېتىشىش.



ئىس - تۈتەككە تولدى تىترەپ ئاسمان - يەر،

داۋام قىلدى ئون كۈن ئۇدا ئېلىشىش.

مىڭدىن ئارتۇق دۈشمەن ئوق يەپ بەردى جان،

قۇلچاقنىڭمۇ قالدى بىرلا ئەسكىرى.

ئىلاج بولماي كۆپ دۈشمەننىڭ ئالدىدا،

زەخمىلەندى قۇلچاقنىڭمۇ كۆپ يېرى.

ئون بىرىنچى كۈنى جەڭنىڭ تاڭ سەھەر،

شەپەق نۇرى يېيىلغان چاغ ئۇپۇقتا،

تاش شەھەرنى ئوققا تۇتتى دۈشمەنلەر،

يەنە قايتا ھۇجۇم قوزغاپ قوۋۇققا.

رەھىمسىز ئوق كېلىپ تەگدى يۈرەككە،

قۇلچاق بەگ ئاھ، سەنتۇرۇلۇپ يىقىلدى.

مۇسبەتتىن ئاھلار يەتتى پەلەككە،

تۈكۈپ يامغۇر كۆكتە چاقماق چېقىلدى.

كۈھىستان يۇرت چۆمۈپ چەكسىز ماتەمگە،

بۇ قەھرىمان ئوغلى ئۈچۈن تۆكتى ياش.

كەلدى قىسقا بۇ ئوت يۈرەك ھاتەمگە

ئۆزى سۆيگەن ئادالەتنى دەپ ياشاش.

قەھرىماننىڭ كۆكرىكىدىن ئاققان قان

تاش قەلئەنى قىزىل رەڭگە بويدى.

روھى ئۇنىڭ كۆتۈرۈلۈپ قۇياشقا،

تەپتى ئەلنىڭ ۋۇجۇدىغا ئورنىدى.



قۇلچاق كەتتى، بىراق ئۇنىڭ يول - ئىزى
 قالدى مۇندا مىڭلاپ دىلغا كۈچ بېرىپ.
 ياۋغا قارشى ئەلنىڭ ئاشتى جۈرئىتى،
 ۋەتىنىنى قوغداش ئۈچۈن جان تىكىپ.
 توختاتمىدى شۇندىن باشلاپ كۈرەشنى،
 زوراۋانغا قارشى بىرلىك سەپ قۇرۇپ.
 ئەل كۈرەشتىن تاپتى تىنچلىق، گۈللەشنى،
 ۋەتەن ئازاد بولۇپ، سۈبھى - تاڭ يورۇپ.

خاتىمە

داستانىم پۈتتى، لېكىن كەلدى چولتا -
 قەلىمىم قەھرىماننى سۈپەتلەشكە.
 تاۋلاندى قەلىبىم، ئەمما ئۇلۇغ روھتا،
 ياشاشتىن مۇددىئانى سېلىپ ئەسكە.
 ۋەتەنگە، مىللىتىگە ساداقەتنى
 بېغىشلاپ ياشاش ئۇلۇغ نەقەدەر - ھە.
 ياراتتى قەھرىمانلار سائادەتنى،
 ئەۋلادلار بەختى ئۈچۈن ھەر قەدەمدە.
 يىپيېڭى ئەسىر بويلاپ ئالغاندا يول،
 ئەجدادلار ئىزى بولغاي بىزگە ماياك.
 شۇ ئۇلۇغ روھتا ماڭساق تۇتۇشۇپ قول،
 دەۋرانىم گۈللەپ، كۈلەر بۇ ئانا خاك ①.

① خاك - تۇپراق.

本集子选录了作者近年以来所写的一部分诗歌。

مەسئۇل مۇھەررىرى: چىمەنگۈل ئاۋۇت
مەسئۇل كوررېكتورى: بەختيار ئابلىمىت

تاجىكىمنىڭ يۈرىكىدە مەن

ئاپتورى: باتۇرجان ئاتاخان

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى تارбоғۇز يولى 14 - قورۇ، پوچتا نومۇرى: 844000)

جايلاردىكى شىنخۇا كىتابخانىلىرىدا سېتىلىدۇ
قەشقەر ئۇيغۇر نەشرىياتى باسما زاۋۇتىدا بېسىلدى

فورماتى: 850×1168 م 1/32

باسما تاشقى: 4.875 قىستۇرما ۋارىقى: 3

2008 - يىل 12 - ئاي 1 - نەشرى

2008 - يىل 12 - ئاي 1 - بېسىلىشى

تىراژى: 3000 — 1

ISBN 978 - 7 - 5373 - 1743 - 6

باھاسى: 10.00 يۈەن

مۇقاۋىنى لايىھىلىگۈچى: ھەزرەتئەلى ئەخەت



ئەلچىكىمىز
بىزگە بىر نەرسە

ISBN 978-7-5373-1743-6



9 787537 317436 >

ISBN978-7-5373-1743-6

(民文)定价: 10.00 元